

مئی ۲۰۰۳ء

ماہنامہ
پیشاق
لاہور

بانی: ڈاکٹر اسرار احمدؒ

فلسطین نمبر اور اقبال نمبر

کے بعد اب

ہفت روزہ ندائے خلافت لاہور کا

عراق نمبر

شائع ہو گیا ہے ' جس میں

اسلام سے قبل عراق کی پانچ ہزار سالہ تاریخ کے علاوہ خلافت عباسیہ کے عہد میں عراق کے عروج، خلافت عثمانیہ میں اہل عراق کی خدمات، خلافت عثمانیہ کے خاتمے پر مغربی استعمار کی عیارانہ سازشوں اور خصوصاً امریکہ کی ریشہ دوانیوں پر تفصیل سے روشنی ڈالی گئی ہے۔

اس کے علاوہ

جا بجا خاکے، نقشے اور مستند و معتبر اعداد و شمار "عراق نمبر"

کو گھریلو ضرورت کی ایک مستقل حوالہ جاتی کتاب بناتے ہیں

اپنی کاپی آج ہی بک کروائیں

ملنے کا پتہ: مکتبہ مرکزی انجمن خدام القرآن 36 کے ماڈل ٹاؤن لاہور

فون: 03-5869501 فیکس: 5834000

وَاذْكُرُوا نِعْمَةَ اللَّهِ عَلَيْكُمْ وَمِيثَاقَهُ الَّذِي وَاثَقْتُمْ بِهِ إِذْ قُلْتُمْ سَمِعْنَا وَأَطَعْنَا (القرآن)
 ترجمہ: اور اپنے آپ پر اللہ کے فضل کو اور اس کے ميثاق کو یاد رکھو جو اس تم سے لیا جبکہ تم نے فرمایا کہ ہم نے سنا اور اطاعت کی

میثاق

ماہنامہ

لاہور

مدیر مسئول
 ڈاکٹر اسرار احمد

جلد: ۵۲
 شماره: ۵
 ربیع الاول ۱۴۲۲ھ
 مئی ۲۰۰۳ء
 فی شماره ۱۲-

سالانہ زرتعاون

- ☆ اندرون ملک 125 روپے
- ☆ ایشیا، یورپ، افریقہ وغیرہ 800 روپے
- ☆ امریکہ، کینیڈا، آسٹریلیا وغیرہ 1000 روپے

ادارہ تحریر

حافظ عارف سعید
 حافظ خالد محمود خضر

توسیل ذمہ داری، مکتبہ مرکزی انجمن عقدا م القرآن لاہور

مکتبہ مرکزی انجمن عقدا م القرآن لاہور

مقام اشاعت: 36- کے ماڈل ٹاؤن لاہور 54700 فون: 5869501-02-03
 فیکس: 5834000 ای میل: anjuman@tanzeem.org

ویب سائٹ ایڈریس: www.tanzeem.org

مرکزی دفتر تنظیم اسلامی: 67- گڑھی شاہو علامہ اقبال روڈ لاہور

فون: 6305110-6316638-6366638 فیکس:

ای میل: markaz@tanzeem.org

پبلشر: ناظم مکتبہ مرکزی انجمن طابع: رشید احمد چوہدری مطبع: مکتبہ جدید پریس (پرائیویٹ) لمیٹڈ

مشمولات

- ۳ _____ ❁ عرض احوال
حافظ عاکف سعید
- ۵ _____ ❁ منتخب نصاب ۲۔
اقامت دین کی جدوجہد کرنے والوں کے اوصاف
ڈاکٹر اسرار احمد
- ۲۵ _____ ❁ ثانی اثنین
حضرت ابو بکر صدیق رضی اللہ عنہ
حافظ مہر محمد خطیب
- ۳۳ _____ ❁ حقیقت دین
گناہ کبیرہ اور گناہ صغیرہ کی حقیقت
ڈاکٹر سید رضوان علی
- ۳۹ _____ ❁ منهاج المسلم (۲۹)
○ کھانے پینے کے آداب
○ دعوت کے آداب
علامہ ابو بکر الجزائری
- ۶۳ _____ ❁ تذکیر و موعظت
انفاق فی سبیل اللہ
آمنہ اشفاق
- ۷۴ _____ ❁ یاد رفتگان
ڈاکٹر محمد حمید اللہ
پروفیسر خورشید احمد

عرض احوال

پاک بھارت تعلقات میں شدید کشیدگی کے ایک طویل دورانے کے بعد پچھلے ہفتے سے بہتری کے کچھ آثار پیدا ہوئے ہیں جب بھارتی وزیر اعظم اٹل بھاری واجپائی نے خلاف توقع پاکستان کی طرف دوستی کا ہاتھ بڑھانے کا اعلان کیا۔ یوں تو پاک بھارت باہمی تعلقات کی نصف صدی سے زائد پوری تاریخ کشیدگی کے کوہ گراں تک، بی نظر آئی ہے جو دو بڑی جنگوں کے علاوہ متعدد معرکوں اور محدود جنگی مہمات سے عبارت ہے اور شاید اس پورے عرصے کے دوران کوئی دور ایسا نہیں آیا جس پر ہر اعتبار سے ”نازٹل تعلقات“ کا لیبیل چسپاں کیا جاسکے لیکن سابق وزیر اعظم نواز شریف کے دور میں واجپائی کے دورہ لاہور کے نتیجے میں پیدا ہونے والی فضائی تینا اس حوالے سے بہتر مقرر دی جاسکتی ہے کہ باہمی کشیدگی کی شدت میں کمی کا گراف قابل رشک حدوں کو چھونے لگا تھا۔ ان حالات میں بجا طور پر توقع کی جانے لگی تھی کہ اب شاید کشمیر کا الجھا ہوا مسئلہ بھی ”کچھ لو کچھ دو“ کے اصول پر باہم مذاکرات کے ذریعے طے ہو جائے گا۔ لیکن اسے بسا آرزو کہ خاک شدہ! — یہ بات تا حال ایک سر بستہ راز ہے کہ کارگل کی جنگی مہم کے پیچھے کون سا ناپیدہ ہاتھ کارفرما تھا؟ — کوئی بعید نہیں کہ امریکہ اور برطانیہ کے خفیہ اشارے پر ہم نے یہ اندوچ کر کیا ہو کہ پاکستان اور بھارت کو باہم لڑائے رکھنا ہمیشہ سے ان مغربی طاقتوں کی خارجہ پالیسی کا اہم حصہ رہا ہے۔ — بہر کیف کارگل کے بعد سے آج تک کم و بیش چار سال کا عرصہ پاک بھارت تعلقات کے حوالے سے ناخوشگوار ترین عرصہ تھا جس میں ”آگرہ مذاکرات“ کے ایک مختصر سے وقفے کے سوا پورا عرصہ دونوں ملکوں کی فضا پر بدترین کشیدگی کے دبیز بادل مسلط رہے اور مسلسل جنگ جیسی کیفیت طاری رہی۔ بھارتی وزیر اعظم کالبد لہجہ گزشتہ چار سالہ عرصے کے دوران ناقابل برداشت حد تک تلخ اور توہین آمیز رہا اور بال ٹھاکرے اور ایڈوانی جیسے پاکستان دشمن عناصر کو کھل کھیلنے اور زہرا گلنے کا موقع ملا۔ بھارت نے نائن ایون کے واقعے سے فائدہ اٹھانے کی سر توڑ کوشش کی اور بھارت اپنی پوری جنگی قوت کے ساتھ پاکستان کی سرحد پر مسلسل کئی ماہ تک براجمان رہا۔ عراق پر امریکی حملے کے مبینہ اسباب کو جواز بنا کر بھارت نے پاکستان کو پیشگی حملے کے لئے ایک نہایت ”موزوں کیس“ قرار دینے میں بھی کوئی دقیقہ فرو گزاشت نہیں کیا۔ — اسی تصویر کا دوسرا رخ بھی ہرگز حوصلہ افزا قرار نہیں دیا جاسکتا۔ امریکہ مسلسل پاکستان پر دراندازی کا الزام لگا کر بھارت کی ہاں میں ہاں ملانے اور پاک بھارت تنازعے میں اپنا وزن بھارت کے پلڑے میں ڈالنے کی پالیسی پر عمل پیرا ہے۔ اسرائیل، امریکہ اور برطانیہ کی جانب سے پاکستان کی ایٹمی صلاحیت اور ایٹمی تنصیبات پر گہری تشویش کا اظہار بھی وقفے وقفے سے کیا جاتا رہا ہے۔

اور حال ہی میں یو این او کے اسلحہ انسپکٹروں کی ٹیم کی پاکستان آمد کی خبر بھی ناپاک امریکی عزائم کا واضح پتہ دیتی ہے کہ پاکستان کو نفسیاتی اعتبار سے دیوار سے لگا کر اسے غیر مسلح کرنا اور ”تباہی پھیلانے والے ہتھیاروں“ کو اپنے قبضے میں کرنا امریکہ، اسرائیل اور بھارت پر مشتمل شیطانی مثلث کی ترجیح اول ہے۔ — اس تناظر میں بھارتی وزیر اعظم اٹل بھاری واجپائی کا پاکستان کی جانب دوستی کا ہاتھ بڑھانا

اگرچہ ”ساتی نے کچھ ملانہ دیا ہو شراب میں!“ کے مصداق بہت سے شکوک و شبہات کو جنم دیتا ہے تاہم دوستی کی اس پیشکش کو یکطرفہ طور پر مسترد کر دینا بھی دانشمندی کے خلاف ہوگا۔ حکومت پاکستان کے لئے یہ صورت حال ایک بہت بڑے چیلنج کی حیثیت رکھتی ہے۔ اس امکان سے قطع نظر کہ بھارت اس پیشکش کے ذریعے پاکستان کو کسی دام ہم رنگ زمیں میں الجھانا چاہتا ہے پاکستان کو اس خدا داد موقع سے بھرپور فائدہ اٹھاتے ہوئے حکمت و فراست کے ساتھ اس بھارتی پیشکش کو اپنے حق میں موڑنے کی بھرپور کوشش کرنا ہوگی۔ اس حوالے سے حزب اختلاف اور حزب اقتدار کی تفریق روار کھے بغیر تمام سیاسی پارٹیوں کو اعتماد میں لینا اور اس اہم مسئلے پر قومی اتفاق رائے کے حصول کے لئے تمام سیاسی شخصیات کو مذاکرات کی دعوت دینا از بس ضروری ہے۔

اس امکان کو بھی نظر انداز نہیں کیا جاسکتا کہ کشمیر کے معاملے میں امریکہ کی خراب نیت کو بھانپتے ہوئے واجپائی نے پاکستان سے باہمی مذاکرات کے ذریعے معاملے کو طے کرنے کی خاطر دوستی کا ہاتھ بڑھایا ہو۔ یہ امر واقعہ ہے کہ تنازعہ کشمیر پر بھارت نے ہمیشہ امریکہ کی تالاشی کو قبول کرنے سے انکار کیا ہے جبکہ پاکستان نے ہمیشہ امریکہ کو بطور ثالث قبول کرنے پر رضامندی ظاہر کی ہے۔ کشمیر کی اہم سٹر-سٹرکچر پوزیشن کے حوالے سے امریکہ کی رال ٹینپے لگی ہے اور وہ پورے کشمیر اور بلتستان پر مشتمل ایک ”آزاد ریاست“ کے قیام کی صورت میں ”دنیا کی چھت“ پر اپنا فوجی اڈہ قائم کرنے کے خواب دیکھ رہا ہے بھارت اس امر سے بخوبی واقف ہے، اسی لئے وہ کشمیر کی بانٹ کا معاملہ امریکہ کی بندر کوسو پھینے کے لئے قطعاً تیار نہیں۔ یہ صورت حال پاکستان کے لئے ”شر میں خیر“ کا درجہ رکھتی ہے۔ حکمت و فراست اور باطن نظری کے ساتھ ساتھ نیک نیتی سے بھارت کے ساتھ دوطرفہ مذاکرات کے ذریعے اس مسئلے کے حل کی کوشش یقینی طور پر پاکستان کے لئے بہتر اور مفید نتائج کی حامل ہوگی۔

ہمیں اس امر کو نہیں بھولنا چاہئے کہ ہم اپنی غلط پالیسی کے نتیجے میں اپنی آزادی و خود مختاری امریکہ کو فروخت کر چکے ہیں۔ دہشت گردی کے خلاف امریکہ کی ”دہشت گردانہ مہم“ کا حصہ بن کر ہم مسلمانان عالم کی نگاہوں میں تو گرے ہی ہیں اپنی اخلاقی بنیادوں سے بھی محروم ہو چکے ہیں۔ ہم داخلی طور پر سیاسی نا اتفاقی اور بحرانوں کی زد میں ہیں۔ اگر ہمارا ایسی ڈیٹرنٹ بھی ہمارے ہاتھ سے جاتا رہا تو ہم بھارت کے لئے ترنوالہ بن جائیں گے۔ پاکستان کی قوت و استحکام کی اصل بنیاد اسلام ہے۔ بقول اقبال۔

باز و ترا تو حید کی قوت سے قوی ہے اسلام تراویس ہے تو مصطفوی ہے!

اگر ہم نے اسلامی نظام اور خلافت راشدہ کے قیام کو اپنی منزل نہ بنایا تو خاک بدہن پاکستان اپنی خود مختاری اور سالمیت یا کم از کم ایسی صلاحیت سے مکمل طور پر ہاتھ دھو بیٹھے گا۔ بھارت کی دوستی کی پیشکش ہمارے لئے بحیثیت قوم اللہ کی طرف سے ایک مہلت کا درجہ رکھتی ہے۔ اس مہلت سے صحیح طور پر فائدہ اٹھانے کے لئے اپنے قبیلے کی درستی اور اپنی منزل کا از سر نو تعین ضروری ہے، بصورت دیگر آسمان امریکہ میں ہماری بربادیوں کے مشورے تو ہو ہی رہے ہیں۔ ۰۰

مطالعہ قرآن حکیم کا منتخب نصاب نمبر ۲، از ڈاکٹر اسرار احمد

(اقامت دین کی جدوجہد کرنے والی جماعت کے اوصاف اور تنظیمی مسائل کے ضمن میں ہدایات)

درس ۲

اقامت دین کے لئے کام کرنے والوں کے

مطلوبہ اوصاف

نحمدہ ونصلی علی رسولہ الکریم اما بعد:

فاعوذ بالله من الشیطان الرجیم۔ بِسْمِ اللّٰهِ الرَّحْمٰنِ الرَّحِیْمِ
﴿يَا أَيُّهَا الَّذِينَ آمَنُوا مَنْ يَرْتَدَّ مِنْكُمْ عَنْ دِينِهِ فَسَوْفَ يَأْتِي اللّٰهُ بِقَوْمٍ
يُحِبُّهُمْ وَيُحِبُّونَهُ أَذِلَّةٍ عَلَى الْمُؤْمِنِينَ أَعِزَّةٍ عَلَى الْكَافِرِينَ
يُجَاهِدُونَ فِي سَبِيلِ اللّٰهِ وَلَا يَخَافُونَ لَوْمَةَ لَائِمٍ ۚ ذَٰلِكَ فَضْلُ اللّٰهِ
يُؤْتِيهِ مَنْ يَشَاءُ ۗ وَاللّٰهُ وَاسِعٌ عَلِيمٌ ﴿۵۴﴾ (المائدة: ۵۴)..... ﷺ

سورۃ الفتح کی آخری آیت میں ان لوگوں کے اوصاف بیان ہوئے ہیں جو
اقامت دین کی جدوجہد کے لئے کمر کس لیں اور غلبہ دین کے لئے میدان میں
اتریں۔ وہی مضمون نہایت جامعیت کے ساتھ اور اک ذرا مختلف اسلوب میں سورۃ
المائدہ کی اس آیت میں آ رہا ہے۔ بلکہ یہاں ایک اضافی حسن سامنے آئے گا۔ میں
سنے وہاں اقامت دین کی جدوجہد کرنے والوں کے مطلوبہ اوصاف کے تین ابعاد
(three dimensions) مکمل کرنے کے لئے سورۃ الصف سے مدد لی تھی کہ ان
تین ابعاد میں سے ایک سورۃ الصف کی اس پکار میں سامنے آتا ہے: ﴿يَا أَيُّهَا الَّذِينَ
آمَنُوا هَلْ أَدُلُّكُمْ عَلَىٰ تِجَارَةٍ تُنْجِيكُمْ مِّنْ عَذَابِ أَلِيمٍ ﴿۱﴾ تَوْمِنُونَ بِاللّٰهِ وَرَسُولِهِ
وَتُجَاهِدُونَ فِي سَبِيلِ اللّٰهِ بِأَمْوَالِكُمْ وَأَنفُسِكُمْ ۗ﴾ یعنی اللہ کی راہ میں مال کا خرچ
کرنا اور جان کا کھپانا (انفاق مال اور بذل نفس) ان کے اوصاف ثلاثہ میں سے پہلا

وصف ہے۔ دوسرا ان کا یہ وصف کہ کفار کے مقابلے میں بہت سخت ہیں جبکہ آپس میں بہت رحیم ہیں ﴿أَشِدَّاءُ عَلَى الْكُفَّارِ رُحَمَاءُ بَيْنَهُمْ﴾۔ ان کا تیسرا خصوصی وصف تعلق مع اللہ ہے ﴿تَرَاهُمْ رُغَمًا سُجَّدًا يُبْتِغُونَ فَضْلًا مِنَ اللَّهِ وَرِضْوَانًا﴾ گویا کہ وہ آیت مبارکہ جو سورۃ الصف میں آئی ﴿هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ كُلِّهِ وَلَوْ كَرِهَ الْمُشْرِكُونَ﴾ تو ان ابعادِ ثلاثہ میں سے ایک dimension تو اس کے ساتھ متصل ہو کر آگئی اور بقیہ دو ﴿هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ كُلِّهِ﴾ و ﴿كَفَىٰ بِاللَّهِ شَهِيدًا﴾ کے ساتھ متصل ہو کر آگئیں۔ سورۃ المائدہ کی آیت ۵۴ میں آپ دیکھیں گے کہ یہ تینوں یکجا ہیں۔ گویا کہ مضمون وہی ہے لیکن یہاں مزید جامعیت ہے اور اس میں ایک اضافی حسن موجود ہے۔

مسلمانوں سے قرآن حکیم کا اندازِ خطاب

ارشاد ہوا: ﴿يَا أَيُّهَا الَّذِينَ آمَنُوا﴾ ”اے ایمان والو!“ یا بالفاظِ دیگر ”اے ایمان کے دعوے دارو!“ میرے دروس میں بارہا یہ بات آچکی ہے کہ قرآن مجید میں ”يَا أَيُّهَا الَّذِينَ آمَنُوا“ کا صیغہ خطاب مسلمانوں کے لئے ہے اب مسلمانوں میں مؤمنین صادقین بھی شامل ہیں اور منافقین بھی۔ مسلمانوں میں عزیمت اور ہمت والے بھی شامل ہیں اور رخصتوں پر چلنے والے بھی۔ مسلمانوں میں ضعیفاء بھی ہیں اور قوی بھی۔ میرا ذہن حضور ﷺ کی اس حدیث کی طرف منتقل ہوا ہے: ((الْمُؤْمِنُ الْقَوِيُّ خَيْرٌ وَأَحَبُّ إِلَى اللَّهِ مِنَ الْمُؤْمِنِ الضَّعِيفِ)) (مسلم) یعنی وہ مؤمن جو قوی ہو ضعیف مؤمن سے بہتر ہے اور اللہ کو زیادہ محبوب ہے۔ اب یہ قوت اور ضعف بھی سمجھ لیجئے کہ ایک ظاہری ہوتا ہے اور ایک باطنی۔ ظاہر بات ہے کہ انسان کے جسم و جان میں ظاہری توانائیاں بھی درکار ہیں تب ہی وہ محنت کر سکے گا، بھاگ دوڑ کر سکے گا، مقابلہ پیش آئے گا تو اس میں بھی قوت و توانائی کی ضرورت ہوگی۔ لیکن ایک انسان کی باطنی قوت یعنی قوت ارادی ہوتی ہے جس کو ہم ہمت و عزیمت کہتے ہیں۔ بسا اوقات ایسا

ہوتا ہے کہ کسی کاتن و توش تو بہت ہے، گوشت اور چربی کا منوں وزن موجود ہے لیکن ہمت نام کو موجود نہیں ہے اور بسا اوقات آپ کو نظر آئے گا کہ جسم بہت ہی لاغر اور بہت ہی نحیف و ناتواں ہے، لیکن اندر جو ہمت و عزیمت ہے وہ کوہ ہمالہ کے مانند ہے۔ یہی وجہ ہے کہ بارہا قرآن مجید میں حضور ﷺ سے خطاب فرماتے ہوئے منافقین کے بارے میں کہا گیا کہ اے نبی! آپ ان کے تن و توش سے متاثر نہ ہوں ﴿وَإِذَا رَأَيْتَهُمْ تُعْجِبُكَ أَجْسَامُهُمْ﴾۔ اس کے برعکس دیکھئے کہ حضرت ابو بکر صدیق رضی اللہ عنہ ضعیف و ناتواں رقیق القلب انسان تھے، لیکن ان میں ہمت و عزیمت جس درجے کی تھی وہ خاص طور پر حضور ﷺ کے انتقال کے بعد ظاہر ہوئی کہ جس قسم کے حالات یک دم پیدا ہوئے اور جس طرح سے ہر طرف سے ایک طوفان اٹھا اس طوفان میں حضرت ابو بکر صدیق رضی اللہ عنہ نے جس طرح کی عزیمت کا ثبوت دیا اس میں یقیناً حضرت عمر رضی اللہ عنہ بھی ان سے بہت پیچھے نظر آتے ہیں۔ انہوں نے بھی مصلحت کا مشورہ دیا تھا کہ کم سے کم مانعین زکوٰۃ کے ساتھ ایک نیا محاذ نہ کھولئے۔ تو اصل میں ہر اعتبار سے قوی اور ضعیف مسلمانوں میں تو گڈنڈ ہیں لہذا جب قرآن مجید میں ”يَا أَيُّهَا الَّذِينَ آمَنُوا“ کے الفاظ سے خطاب ہوتا ہے تو وہاں یہ معین کرنا پڑتا ہے کہ روئے سخن اصلاً کن کی طرف ہے۔ کہیں وہ مؤمنین صادقین کی طرف ہوتا ہے اور کہیں اصلاً اس وقت مخاطب منافق ہوتے ہیں، لیکن ان سے بھی قرآن میں کہیں یہ نہیں کہا گیا کہ ”يَا أَيُّهَا الَّذِينَ آمَنُوا“ بلکہ ان سے بھی خطاب ”يَا أَيُّهَا الَّذِينَ آمَنُوا“ کہہ کر ہی کیا جاتا ہے، کیونکہ درحقیقت قانوناً وہ بھی مسلمان ہیں اور ایمان اور اسلام کے دعوے دار ہیں۔ اس لئے کہیں کہیں میں ”يَا أَيُّهَا الَّذِينَ آمَنُوا“ کا ترجمہ ”اے ایمان کا دعویٰ کرنے والو!“ کیا کرتا ہوں جس کو ترجمہ نہیں ترجمانی کہنا چاہئے۔

ارتداد کا مفہوم اور اس کی اقسام

فرمایا: ﴿مَنْ يَرْتَدَّ مِنْكُمْ عَنْ دِينِهِ﴾ جو کوئی لوٹ گیا تم میں سے اپنے دین سے۔ ارتداد کے لفظ کو سمجھ لیجئے۔ رَدُّ يَرُدُّ کے معنی ہیں لوٹنا دینا۔ اسی سے لفظ مردود ہے

یعنی لوٹایا ہوا، جس کو اللہ تعالیٰ کی جناب سے دھکے دے دیئے گئے راندہ درگاہِ حق۔ اس سے بابِ افتعال میں ”ارتداد“ بنا۔ ارتداد کے معنی ہوں گے خود لوٹ جانا، خود پھر جانا، پسپائی اختیار کرنا۔ اتفاق کی بات ہے کہ ابھی میں نے قوت و ضعف کا ذکر کیا کہ ایک ظاہری ہے ایک باطنی ہے۔ اسی طرح ایمان سے پسپائی بھی ایک ظاہری ہے ایک باطنی۔ ظاہری پسپائی یا علی الاعلان پسپائی کو ہم عرف عام میں یا اصطلاح میں ارتداد کہتے ہیں۔ ایک شخص کھلم کھلا اسلام سے انحراف کا اعلان کر کے کوئی اور مذہب اختیار کر لیتا ہے تو ہم کہتے ہیں کہ وہ مرتد ہو گیا۔ حضرت اُمّ حبیبہؓ اپنے جس مسلمان شوہر کے ساتھ ہجرت کر کے حبشہ گئی تھیں وہ وہاں جا کر عیسائی ہو گیا تھا۔ یہ بالکل ابتدائے اسلام میں ارتداد کا واقعہ ہے۔ پھر جو نبی اکرم ﷺ کی حیاتِ طیبہ کا آخری دور ہے اس میں ارتداد شروع ہو چکا تھا۔ چنانچہ نئی نبوت کے دعوے دار صرف حضور ﷺ کے انتقال کے بعد کھڑے نہیں ہوئے تھے بلکہ آپؐ کی حیاتِ طیبہ کے آخری دور میں یہ فتنہ سراٹھا چکا تھا۔ کچھ طالع آزمائے لوگوں نے یہ دیکھا کہ نبوت کی بنیاد پر محمدؐ کی دکان تو خوب چمک گئی (معاذ اللہ) اور انہوں نے کیا کچھ حاصل کر لیا، تو ”آؤ ناہم بھی سیر کریں کوہِ طور کی!“ کے مصداق اگر ہم بھی نبوت کا دعویٰ کریں تو شاید ہمارا دھندا بھی چمک جائے۔ جن کو باطن لوگوں نے اسے حضور ﷺ کا دھندا سمجھا تھا انہوں نے اپنا دھندا جمانے کی کوشش کی۔ اور یہ حضور ﷺ کی حیاتِ طیبہ ہی میں ہوا۔

تو ایک ارتداد ہے اسلام سے علی الاعلان، کھلم کھلا انحراف، کسی اور نبوت کا اقرار یا کسی اور مذہب کو قبول کر لینا۔ اسلام میں اس قسم کے مرتد کی سزا قتل ہے۔ البتہ ایک باطنی ارتداد ہے کہ آدمی اندر ہی اندر مرتد ہو گیا ہو۔ گویا انڈے کے اندر جو کچھ تھا چوزہ تو بن چکا ہے مگر ابھی خول ٹوٹا نہیں ہے۔ قانون کے اعتبار سے تو ظاہر ہے کہ جب تک وہ خول نہیں ٹوٹتا اس وقت تک وہ مسلمان شمار ہوگا۔ اندر سے انسان کافر ہو چکا ہو اور قانونی اعتبار سے ظاہراً مسلمان ہو تو یہ باطنی ارتداد ہے جس کو ہم نفاق کہتے ہیں۔ منافق حقیقت میں کافر تو ہو چکا لیکن قانوناً وہ مسلمان رہتا ہے۔ سورۃ المنافقون میں جو

ہمارے منتخب نصاب (۱) میں شامل ہے، الفاظ آئے ہیں: ﴿ذَلِك بِأَنَّهُمْ آمَنُوا ثُمَّ كَفَرُوا.....﴾ ”یہ اس لئے ہوا کہ وہ ایمان لائے تھے پھر انہوں نے کفر کیا.....“ لیکن یہ کفر کون سا تھا؟ یہ اعلانیہ کفر نہیں تھا، بلکہ اندر ہی اندر کا کفر تھا۔

سورۃ المائدۃ کی زیر نظر آیت کے سمجھنے میں یہی لفظ ”ارتداد“ رکاوٹ بن گیا ہے کیونکہ اس کا جو بھی عام مفہوم ہے، یعنی قانونی اور ظاہری ارتداد اکثر لوگوں نے اسی پر اس کو محمول کر لیا ہے، حالانکہ غور کیا جائے تو معلوم ہوتا ہے کہ یہاں یہ مفہوم نہیں ہے، بلکہ باطنی پسپائی یعنی نفاق مراد ہے جس میں انسان اندر ہی اندر لوٹ رہا ہوتا ہے۔ میں تفصیل سے بیان کر چکا ہوں کہ نفاق کی دو قسمیں ہیں، ایک شعوری اور ایک غیر شعوری۔ یعنی آدمی اندر سے کھوکھلا ہو چکا ہوتا ہے جبکہ اسے خود پتہ نہیں ہوتا کہ میں کھوکھلا ہو چکا ہوں اور ایک یہ کہ اسے معلوم ہوتا ہے کہ میں اندر سے کھوکھلا ہو چکا ہوں، میں نے لوگوں کو دھوکہ دینے کے لئے اسلام کا صرف لبادہ اوڑھ رکھا ہے، حقیقت میں اندر سے میں بدل چکا ہوں۔

نفاق کے مراحل و مدارج

غیر شعوری پسپائی یا نفاق کے بھی مختلف مدارج ہیں۔ سب سے پہلا درجہ یہ ہے کہ آدمی کی ہمت جواب دینے لگتی ہے کہ اسلام کے تقاضے تو بڑے کٹھن ہیں، یہ تو قدم قدم پر کہتا ہے کہ لاؤ جان حاضر کرو، آؤ نکلوا اللہ کی راہ میں نقد جان ہتھیلی پر رکھ کر۔ یہ معاملہ تو بہت مشکل اور کٹھن ہے۔ اب یہاں سے وہ پسپائی شروع ہو گئی۔ میں عرض کیا کرتا ہوں کہ یہ معاملہ تو وہ ہے کہ یا تو آپ آگے بڑھئے، ورنہ آپ پیچھے ہٹنا شروع ہو جائیں گے، اس لئے کہ ”سکوں محال ہے قدرت کے کارخانے میں!“ ایک آدمی پیش قدمی کر رہا ہے، آگے بڑھ رہا ہے، ہرچہ بادا بادا ماکشتی در آب انداختیم! لیکن کسی وجہ سے ٹھٹھک کر کھڑا ہو گیا کہ نہیں بھائی، آگے خطرہ ہے، آگے مشکلات ہیں۔ تو اب یہ ٹھٹھک کر کھڑا ہو جانا اس کو کھڑا نہیں رہنے دے گا، بلکہ اب ریورس گیر لگے گا اور وہ لامحالہ پیچھے کی طرف پسپائی شروع کر دے گا، البتہ ابتدائی مرحلہ میں اس کا اعتراف ہو گا کہ میری

کمزوری ہے، میں کمزور آدمی ہوں، مجھ سے خطا ہوگئی، میری معذرت قبول کی جائے۔ حضور ﷺ کے زمانے میں ایسے لوگ حضور کی خدمت میں حاضر ہو کر اعتراف کرتے اور درخواست کرتے کہ حضور مجھ سے کوتاہی ہوئی ہے، آپ خود بھی مجھے معاف فرمائیں اور اللہ تعالیٰ سے بھی میرے لئے استغفار کریں۔ اس کو نفاق نہیں کہیں گے، یہ صرف ضعف ایمان ہے۔ لیکن اس سے اگلے مرحلے میں اب آدمی جھوٹے بہانے بنا کر شروع کرتا ہے، اپنے طرز عمل کی عقلی توجیہ پیش کرتا ہے اور اس کی justifications دیتا ہے کہ نہیں جی، یہ بات نہیں تھی، مجبوری تھی، میں تم سے کوئی کم نہیں ہوں، یہ نہ سمجھنا کہ میں اپنے جذبے میں کمی کی وجہ سے پیچھے رہ گیا، بلکہ میری مجبوری تھی، حالات ہی کچھ ایسے تھے۔ اب جب یہ جھوٹ شروع ہوا تو یوں سمجھ لیجئے کہ ایسے شخص نے ضعف ایمان سے آگے بڑھ کر نفاق کی سرحد میں قدم رکھ دیا۔ یہ گویا نفاق کی پہلی سٹیج ہے۔

نفاق کی دوسری سٹیج تب آتی ہے کہ جب انسان محسوس کرتا ہے کہ جھوٹ بول بول کر اب تو حال یہ ہو گیا ہے کہ میرا اعتبار اٹھ گیا ہے، تو اب وہ اپنے جھوٹ کو جھوٹی قسم سے زیادہ مومکد کرتا ہے۔ ارشاد ہوا: ﴿اتَّخِذُوا اٰیْمَانَهُمْ جُنَّةً﴾ انہوں نے اپنی قسموں کو ڈھال بنا لیا ہے۔ اب ان کا طرز تکلم یہ ہوتا ہے کہ خدا کی قسم! یہ میں جو کچھ کہہ رہا ہوں صحیح ہے، مجھے واقعتاً مجبوری لاحق تھی۔

نفاق کی تیسری سٹیج وہ آتی ہے کہ جب انسان یہ سمجھتا ہے کہ میرا ازاب طشت ازبام ہو چکا ہے، اب میری قسموں کا بھی اعتبار اٹھ گیا ہے، تو اب طبیعت میں ایک جھنجھلاہٹ پیدا ہوتی ہے اور جو لوگ اللہ کے دین کے راستے میں اپنے مال و جان قربان کرتے ہوئے سیدھے آگے بڑھ رہے ہوتے ہیں ان سے ایک بغض و عناد کی کیفیت پیدا ہو جاتی ہے کہ انہوں نے ہمارے لئے مصیبت ڈالی ہوئی ہے، یہ آگے بڑھتے ہیں تو ہمارا پیچھے رہنا نمایاں ہو جاتا ہے، اگر یہ بھی آگے نہ بڑھیں، سب بیٹھے رہیں تو سب برابر ہیں، ان کا دماغ خراب ہو گیا ہے، یہ fanatics ہیں، جنونی ہیں، پاگل ہیں، سفہاء ہیں۔ سورۃ البقرۃ میں الفاظ وارد ہوئے ہیں: ﴿وَ اِذَا قِيلَ لَهُمْ اٰمِنُوْا

كَمَا آمَنَ النَّاسُ قَالُوا أَنُؤْمِنُ كَمَا آمَنَ السُّفَهَاءُ ﴿﴾ ”اور جب ان (منافقوں) سے کہا جاتا ہے کہ اس طرح ایمان لاؤ جس طرح دوسرے لوگ ایمان لائے ہیں تو کہتے ہیں: کیا ہم بے وقوفوں کی طرح ایمان لائیں؟“ یہ تو بے وقوف لوگ ہیں انہیں اپنے خیر اور شر کا پتہ نہیں، نفع و نقصان کی فکر نہیں، ہم تو ایسے پاگل اور بے وقوف نہیں ہیں۔ یہ تیسری اور آخری سٹیج ہے یہ تباہی اور بربادی کی وہ سرحد ہے کہ جس سے اب واپسی کا کوئی امکان نہیں ہے۔

دین کے تقاضوں سے گریز کا انجام

اصل میں یہی پسپائی ہے جو یہاں (سورۃ المائدہ کی آیت ۵۴ میں) زیر بحث ہے۔ warn کیا جا رہا ہے کہ دیکھو کہیں اندر ہی اندر ضعف ایمان میں مبتلا ہو کر نفاق کے راستے پر نہ پڑ جانا۔ اب فرض کیجئے کہ کوئی شخص پہلی سٹیج پر ہے تو متنبہ ہو جائے اور واپس لوٹ آئے اس راستے کی طرف کہ ہرچہ بادا باد اگر دوسری سٹیج پر ہے تب بھی واپسی کا امکان ہے لیکن اگر تیسری سٹیج پر پہنچ گئے تو اب وہ ”point of no return“ ہے پھر وہاں سے لوٹنے کا امکان نہیں رہے گا۔ اس لئے آگاہ کیا جا رہا ہے: ﴿يٰۤاَيُّهَا الَّذِيْنَ اٰمَنُوْا مِّنْ يَّرْتَدُّ مِنْكُمْ عَن دِيْنِهٖ﴾ ”اے ایمان کے دعوے دارو! جو کوئی بھی لوٹ گیا تم میں سے اپنے دین سے“ یعنی اپنے دین کے تقاضوں کو ادا کرنے سے گھبرا گیا۔ ذرا اپنے باطن میں نظر ڈالو اپنے گریبانوں میں جھانکو! اگر یہ محسوس کرو کہ پسپائی کے عمل کا آغاز ہو گیا ہے تو فوراً ہوش میں آ جاؤ۔ یہاں کلام میں حذف کا اسلوب ہے کہ جو بھی تم میں سے پیچھے پھر جائے گا وہ یہ نہ سمجھے کہ وہ اللہ کا کچھ بگاڑ لے گا۔ یہ مفہوم یہاں پر محذوف یا مقدر (understood) ہے۔ تمہارے پھر جانے سے اللہ کا کچھ نہیں بگڑے گا، اس لئے کہ اللہ تو کسی اور کو اٹھالائے گا، وہ کسی اور کو یہ سعادت عطا فرمادے گا۔ وہ تو ایک سعادت تھی جو اللہ نے تمہیں عطا فرمائی تھی۔

منت منہ کہ خدمتِ سلطان ہی کنی

منت شناس ازو کہ بخدمتِ بداشتت!

”تم اپنا احسان نہ دھرو کہ تم بادشاہ کی خدمت کر رہے ہو، بلکہ بادشاہ کا احسان مانو کہ اس نے تمہیں اپنی خدمت کا موقع عنایت فرمایا۔“

یہ تو ایک سعادت تھی کہ اللہ نے تمہیں چن لیا، تمہیں پسند فرمایا، **هُوَ اجْتَبَاكُمْ**۔ لیکن اب اگر تم اس سے دستبردار ہو رہے ہو، پسپائی اختیار کر رہے ہو، کم ہمتی کا اظہار کر رہے ہو تو اس سے اللہ کا کچھ نہیں بگڑے گا، اللہ تمہاری جگہ کسی اور کو اٹھا دے گا، وہ پوری کی پوری قوم کو ختم کر کے کسی نئی قوم کو اپنے دین کا جھنڈا تھما سکتا ہے۔ وہ تو پوری نوع انسانی کو ختم کر کے ایک بالکل نئی نسل پیدا کر سکتا ہے۔ افراد کو ہٹا کر ان سے بہتر افراد لاسکتا ہے۔ لہذا اس میں سارا نقصان تمہارا اپنا ہے، اللہ کا نہ کوئی گھانا ہے اور نہ نقصان ہے۔

اقامت دین کی جدوجہد کے لئے مطلوبہ اوصاف

فرمایا: ﴿فَسَوْفَ يَأْتِي اللّٰهُ بِقَوْمٍ﴾ ”تو عنقریب اللہ تعالیٰ ایسی قوم کو لے آئے گا۔“ اب اس قوم کے کیا اوصاف ہوں گے؟ وہ آپ کو یہاں تین **dimensions** نظر آ جائیں گی۔ گویا کہ بالواسطہ تلقین ہو رہی ہے کہ اگر اس راستے پر چلنا ہے تو تمہیں یہ تین اوصاف اپنے اندر پیدا کرنے ہوں گے۔ یہ اصل میں مومنین صادقین کے تین اوصاف کا بیان ہے:

﴿يُحِبُّهُمْ وَيُحِبُّونَهُ ۥ اٰذِلَّةٌ عَلٰى الْمُؤْمِنِيْنَ اَعِزَّةٌ عَلٰى الْكٰفِرِيْنَ يُجَاهِدُوْنَ فِىْ سَبِيْلِ اللّٰهِ وَلَا يَخَافُوْنَ لَوْمَةَ لَآئِمٍ ۗ﴾ ”(۱) جو اللہ کو محبوب ہوں گے اور اللہ ان کو محبوب ہوگا۔ (۲) جو اہل ایمان پر نرم اور کفار پر سخت ہوں گے۔ (۳) جو اللہ کی راہ میں جدوجہد کریں گے اور کسی ملامت کرنے والے کی ملامت سے نہ ڈریں گے۔“

یہاں ذرا ترتیب اور اسلوب بدلتا ہے۔ گزشتہ نشست میں ہم نے دیکھا کہ سورۃ القف کے حوالے سے پہلے جہاد کا ذکر آیا تھا، لیکن یہاں جہاد آخر میں ہے۔ پھر سورۃ الفتح میں پہلے یہ وصف بیان ہوا: ﴿اَشِدَّاءُ عَلٰى الْكٰفِرٰ رُحَمَاءُ بَيْنَهُمْ﴾۔ یہاں اس کا ذکر بھی بعد میں ہے: ﴿اٰذِلَّةٌ عَلٰى الْمُؤْمِنِيْنَ اَعِزَّةٌ عَلٰى الْكٰفِرِيْنَ﴾۔ وہاں ﴿اَشِدَّاءُ عَلٰى الْكٰفِرٰ﴾ پہلے ہے ﴿رُحَمَاءُ بَيْنَهُمْ﴾ بعد میں ہے جبکہ یہاں

﴿اذِلَّةً عَلَى الْمُؤْمِنِينَ﴾ پہلے ہے اور ﴿اعِزَّةً عَلَى الْكٰفِرِينَ﴾ بعد میں ہے۔
 پھر وہاں ﴿تَرْنَهُمْ رُكْعًا سُجَّدًا﴾ کے الفاظ میں تعلق مع اللہ کا وصف آخر میں
 بیان کیا گیا یہاں آغاز اس وصف سے کیا جا رہا ہے، لیکن اس کے لئے الفاظ مختلف
 ہیں: ﴿يُحِبُّهُمْ وَيُحِبُّونَهُ﴾ ”جو اللہ کو محبوب ہوں گے اور اللہ ان کو محبوب ہوگا۔“ یہ
 ہے اللہ اور بندے کے مابین باہمی محبت کا ایک رشتہ۔ عجیب بات ہے کہ وہاں اس تعلق
 مع اللہ کی صرف ایک جہت بیان ہوئی کہ وہ نماز پڑھتے ہیں ﴿تَرْنَهُمْ رُكْعًا سُجَّدًا﴾
 يَتَتَفَعُونَ فَضْلًا مِنَ اللَّهِ وَرِضْوَانًا﴾ یہاں اس تصویر کا دوسرا رخ نمایاں کیا گیا اور
 اس کا ذکر پہلے لایا گیا۔ اس لئے کہ اللہ اور بندے کے مابین جو بھی نسبت و تعلق ہے وہ
 دو طرفہ ہے۔ بندہ اللہ سے محبت کرتا ہے تو اللہ بھی بندے سے محبت کرتا ہے۔ بندہ اللہ کو
 یاد کرتا ہے تو اللہ بھی بندے کو یاد کرتا ہے ﴿فَاذْكُرُونِي اَذْكُرْكُمْ﴾ ”تم مجھے یاد رکھو
 میں تمہیں یاد رکھوں گا۔“ اور حدیث قدسی میں (جو متفق علیہ ہے) اس کی نہایت پیاری
 شرح آئی ہے کہ میرا بندہ اگر مجھے اپنے جی میں یاد کرتا ہے تو میں بھی اسے اپنے جی میں
 یاد کرتا ہوں اور میرا بندہ اگر کسی محفل میں میرا ذکر کرتا ہے تو میں بھی اس سے کہیں اعلیٰ
 محفل میں اس کا ذکر کرتا ہوں (یعنی اللہ تعالیٰ ملاء اعلیٰ اور ملائکہ مقربین کی محفل میں اس
 بندے کا ذکر فرماتا ہے) اور اگر میرا بندہ بالشت بھر مجھ سے قریب ہوتا ہے تو میں ہاتھ
 بھر اس سے قریب ہوتا ہوں۔ اور اگر میرا بندہ چل کر میری طرف آتا ہے تو میں اس کی
 طرف دوڑ کر آتا ہوں۔ تو یہ تعلق مع اللہ کا معاملہ یک طرفہ نہیں ہے بلکہ دو طرفہ ہے۔
 قرآن حکیم میں فرمایا: ﴿اِنْ تَنْصُرُوا اللَّهَ يَنْصُرْكُمْ﴾ ”اگر تم اللہ کی مدد کرو گے تو اللہ
 تمہاری مدد کرے گا۔“ اسی طرح کا معاملہ ولایت باہمی کا ہے کہ جو اہل ایمان اللہ کے
 ولی ہوتے ہیں اللہ ان کا ولی ہوتا ہے۔ چنانچہ فرمایا: ﴿اللَّهُ وَلِيُّ الَّذِينَ آمَنُوا
 يُخْرِجُهُمْ مِنَ الظُّلُمَاتِ إِلَى النُّورِ﴾ ”اللہ اہل ایمان کا حامی و مددگار ہے وہ ان کو
 تاریکیوں سے روشنی میں نکال کر لاتا ہے۔“ اور ﴿اَلَا اِنَّ اَوْلِيَاءَ اللّٰهِ لَا خَوْفَ عَلَيْهِمْ
 وَلَا هُمْ يَحْزَنُونَ﴾ ”آگاہ رہو جو اللہ کے دوست ہیں ان کے لئے کسی خوف اور

رنج کا موقع نہیں ہے۔ تو یہ موالاتِ باہمی ہے کہ تم میرے دوست بنو تو میں تمہارا دوست ہوں۔ اس اعتبار سے نوٹ کیجئے یہ بڑا پیارا مقام ہے: ﴿يُحِبُّهُمْ وَيُحِبُّونَهُ﴾ ”اللہ ان سے محبت کرے گا اور وہ اللہ سے محبت کریں گے۔“

اس جگہ ایک بڑی لطیف بات آئی ہے جو درحقیقت صوفیاء کا موضوع ہے کہ ان مطلوبہ اوصاف میں سب سے پہلے اللہ کی محبت کا ذکر ہوا ہے۔ اصل میں یہ اللہ کا سلیکشن ہے۔ یہ جان لیجئے کہ پہلے اللہ اپنے کسی بندے کو چنتا ہے اور اس کا چناؤ (selection) ہی اس بندے کے لئے کل خیر کی توثیق کا اصل سبب بنتا ہے۔ اہل جنت کی زبانوں پر جو ترانہ حمد ہوگا اس میں یہ الفاظ بھی آئے ہیں: ﴿وَمَا كُنَّا لِنَهْتَدِيَ لَوْلَا أَنْ هَدَانَا اللَّهُ﴾ ”ہم ہرگز ہدایت نہ پاسکتے اگر اللہ ہمیں ہدایت نہ دیتا۔“ گویا اس نے ہمیں چنا ہے۔ سورۃ الحج کے آخری رکوع میں ارشاد ہوا: ﴿هُوَ اجْتَبَاكُمْ﴾ ”اس نے تمہیں چن لیا ہے۔“ اب اس میں جو سرور اور کیف ہے یہ سرور دنیا کی بڑی سے بڑی مشکل کو آسان کر دے گا۔ یہ کیف وہ ہے کہ دنیا کی کسی بڑی سے بڑی ظاہری نعمت میں وہ کیف اور سرور نہیں ہوگا کہ اللہ نے مجھے پسند فرمایا، اللہ کی نظر عنایت مجھ پر ہے، میں اللہ کی نگاہ التفات میں ہوں (جیسے نبی اکرم ﷺ سے خطاب کرتے ہوئے فرمایا گیا: ﴿فَإِنَّكَ بِأَعْيُنِنَا﴾ ”تم ہماری نگاہوں میں ہو!) مجھے خیر کی توفیق ملی ہے تو زہے نصیب کہ عقرعہ فال بنام من دیوانہ زدند! اب اس کیف کو اپنے اوپر طاری کیجئے تو اندازہ ہوگا کہ یہ چیز انسان کے لئے استقامت کی کتنی بڑی بنیاد بنے گی۔ وہ جو اقبال کہتا ہے کہ ”اپنی خودی پہچان، او غافل افغان!“ اسی طرح بندہ اپنی اس حیثیت کا شعور و ادراک کرے کہ میرے رب کا بلا و امیرے نام آیا ہے، مجھ تک یہ بات پہنچی ہے تو خود تو نہیں پہنچی، کسی کے پہنچائے پہنچی ہے، میرے دل میں نیکی کا یہ ارادہ پیدا ہوا تو از خود نہیں ہوا، اسی کے پیدا کئے پیدا ہوا ہے۔ اور یہ درحقیقت محسوس کرنے کی شے ہے، اس کو الفاظ میں بیان کرنا بھی فی الواقع ممکن نہیں ہے۔ ﴿يُحِبُّهُمْ وَيُحِبُّونَهُ﴾ ”اللہ ان سے محبت کرے گا اور وہ اللہ سے محبت کریں گے۔“

اقامت دین کی جدوجہد میں اصل نصب العین اور اصل جذبہ محرکہ یہی ہونا چاہئے۔ یہی ہوگا تو جدوجہد میں دوام ہوگا، ثبات ہوگا، استقامت ہوگی۔ اور اگر یہ نہیں ہے، بلکہ کوئی دنیاوی تبدیلی لے آتا، کوئی انقلاب برپا کر دینا، کوئی نظام درست کر دینا پیش نظر ہے، اور اسی کو کہیں نصب العین کا درجہ دے دیا تو مار کھا جائیں گے۔ پھر وہ استقامت حاصل نہیں ہو سکتی۔ استقامت کی اصل بنیاد یہی ”محبت خداوندی“ ہے۔ ﴿وَالَّذِينَ آمَنُوا أَشَدُّ حُبًّا لِلَّهِ﴾ اور جو اہل ایمان ہیں وہ اللہ کی محبت میں بہت شدید ہیں۔ یہ جذبہ محبت موجود ہے تو گویا کہ رخ صحیح ہو گیا اور انسان کا اصل جذبہ محرکہ اب خالص ہو گیا۔ ورنہ ع ”گر یہ نہیں تو بابا پھر سب کہانیاں ہیں!“ عبادت کے ضمن میں بھی میں آپ کو بتا چکا ہوں کہ ”الْعِبَادَةُ تَجْمَعُ أَضْلَيْنِ : غَايَةَ الْحُبِّ مَعَ غَايَةِ الذُّلِّ وَالْخُضُوعِ“ یعنی ”عبادت کی دو بنیادیں ہیں: اللہ تعالیٰ سے انتہا درجے کی محبت اور اس کے سامنے انتہائی عاجزی اور پستی اختیار کرنا“۔

اب دوسرا وصف آیا: ﴿اذِلَّةٍ عَلَى الْمُؤْمِنِينَ أَعِزَّةٍ عَلَى الْكَافِرِينَ﴾ ”مومنوں پر بہت نرم، کافروں پر بہت سخت“۔ یہی وصف سورۃ الفتح کے آخری رکوع میں بایں الفاظ بیان ہو چکا ہے: ﴿أَشِدُّ أَعْلَى الْكُفَّارِ رُحَمَاءُ بَيْنَهُمْ﴾ اس سے آپ اس کی اہمیت کا اندازہ کیجئے۔ یہ بارہا کا بیان کردہ اصول ہے کہ اہم مضامین قرآن مجید میں کم سے کم دو مرتبہ ملتے ہیں اور ان میں اکثر و بیشتر ترتیب عکسی ہو جاتی ہے۔ مثال کے طور پر سورۃ الحج کے آخری رکوع میں شہادت علی الناس کے ضمن میں حضور ﷺ کا ذکر پہلے اور امت کا بعد میں ہے: ﴿لِيَكُونَ الرَّسُولُ شَهِيدًا عَلَيْكُمْ وَتَكُونُوا شَهِدَاءَ عَلَى النَّاسِ﴾ جبکہ سورۃ البقرۃ میں امت کا ذکر پہلے اور حضور ﷺ کا ذکر بعد میں آیا ہے: ﴿وَكَذَلِكَ جَعَلْنَاكُمْ أُمَّةً وَسَطًا لِتَكُونُوا شَهِدَاءَ عَلَى النَّاسِ وَيَكُونَ الرَّسُولُ عَلَيْكُمْ شَهِيدًا﴾ یہ بات آپ کو قرآن حکیم میں اکثر و بیشتر ملے گی۔ مزید یہ دیکھئے کہ سورۃ الفتح میں ”أَشِدُّ أَعْلَى الْكُفَّارِ“ پہلے اور ”رُحَمَاءُ بَيْنَهُمْ“ بعد میں ہے، لیکن یہاں ”اذِلَّةٍ عَلَى الْمُؤْمِنِينَ“ پہلے اور ”أَعِزَّةٍ عَلَى

الْكَلْبَرِيْنَ“ بعد میں ہے۔ ”اِذْلَلَّةٌ“ جمع ہے ذلیل کی اور ”اِعْوَزَةٌ“ جمع ہے عزیز کی۔ ذلیل اور عزیز ایک دوسرے کے اضداد (antonyms) ہیں۔ لیکن ذلیل کا لفظ ہمارے ہاں جس معنی میں مستعمل ہے عربی میں اس کا اصلی مفہوم وہ نہیں ہے بلکہ ذلیل کے معنی کمزور کے ہیں۔ گویا وہی بات جو میں نے گزشتہ درس میں علامہ اقبال کے شعر کے حوالے سے کہی تھی کہ ع

ہو حلقۂ یاراں تو بریشم کی طرح نرم
رزمِ حق و باطل ہو تو فولاد ہے مؤمن!

دوستوں کے لئے نہایت نرم خو۔ دوست جو فرمائش کر رہے ہیں ٹھیک ہے قبول ہے۔ انہوں نے کوئی بات چاہی تو حاضر ہیں، کرنے کے لئے تیار ہیں۔ معلوم ہوتا ہے کہ اپنے دوستوں اور ساتھیوں کے لئے بہت ہی نرم اور ڈھل جانے والے ہیں، موم کی طرح پکھل جانے والے ہیں۔ لیکن جب کفار سے مقابلہ ہوگا تو آہنی چٹان ثابت ہوں گے۔ وہاں محسوس ہوگا کہ یہ تو بڑے سخت ہیں، کوئی لالچ (temptation) ان کو ہلا نہیں سکتی، کوئی ایذا رسانی (persecution) انہیں ہراساں نہیں کر سکتی، کوئی ”نصیحت“ ان کے اوپر کارگر نہیں ہوتی۔ اس سے مراد اس طرح کی نصیحت ہے کہ خواہ مخواہ تم اپنا کیریئر کیوں برباد کر رہے ہو، اپنی زندگی کی فکر کرو، یہ تم کس راستے پر چل نکلے ہو۔ اس طرح کی بڑی بزرگانہ اور بڑی خیر خواہانہ انداز کی نصیحت بھی اثر انداز نہیں ہو رہی۔ دھمکی بھی اثر نہیں کر رہی۔

اسی وصف کو حضرت مسیح علیہ السلام نے اپنے حواریین کو ہدایات دیتے ہوئے بڑے خوبصورت انداز میں یوں ادا کیا ہے کہ ”سانپ کی مانند ہوشیار لیکن فاختہ کی مانند بے ضرر بنو“۔ یعنی متضاد اوصاف کو بیک وقت جمع کرنا۔ سانپ بہت چوکس، چوکنا اور ہوشیار ہوتا ہے، لیکن وہ دوسرے کو ضرر بھی پہنچاتا ہے اور فاختہ بے چاری بے ضرر ہے، لیکن ساتھ ہی بہت کمزور بھی ہے، اسے جو چاہے مار لے۔ تو یہ نہ ہو، فاختہ بھی نہ بنو اور سانپ بھی نہ بنو، لیکن سانپ کا ایک وصف تمہیں اپنے اندر لانا ہوگا یعنی ہوشیار، چوکس،

چوکنے رہنا ہوگا۔ کوئی تمہاری غفلت سے فائدہ نہ اٹھا جائے، کوئی تمہیں بھولا سمجھ کر تمہارے اس بھول پن کو exploit نہ کر جائے۔ لیکن تم سے کسی کو ضرر بھی نہ پہنچے۔ اس اعتبار سے تمہیں فاختہ کا وصف اپنانا ہوگا۔ اب یہ اپنی اضداد کے اعتبار سے بہت ہی بلیغ پیرایہ ہے۔ یہاں پر میں نے اس کو مثال کے طور پر پیش کیا ہے۔ تو ایک طرف نرمی ہے جیسا کہ ہر وقت ہر سانچے میں ڈھلنے کے لئے تیار، لیکن کس کے لئے؟ اہل ایمان کے لئے، اپنے ساتھیوں کے حق میں، اہل ایمان کے حق میں بہت نرم، لیکن مد مقابل یہ محسوس کرے کہ ان کے اندر تو انگلی دھسنے کا بھی امکان نہیں ہے، کسی بھی درجے میں ان کو متاثر کر لینے کا کوئی امکان نہیں ہے، یہ تو چٹان کی طرح کھڑے ہوئے ہیں۔

تیسرا وصف وہ ہے جس کا سورۃ الصف کے حوالے سے گزشتہ نشست میں ذکر کیا گیا تھا اور ہمارے اس منتخب نصاب میں وہ کما حقہ بیان ہو جاتا ہے، یعنی جہاد اور جہاد میں جان و مال دونوں کا کھپانا۔ فرمایا: ﴿يُجَاهِدُونَ فِي سَبِيلِ اللَّهِ وَلَا يَخَافُونَ لَوْمَةَ لَائِمٍ﴾ ”وہ اللہ کی راہ میں جہاد کریں گے اور کسی ملامت کرنے والے کی ملامت سے نہیں ڈریں گے“۔ اب دیکھئے، قرآن مجید کا ایک اسلوب ہے، میں نے بھی کسی درجے میں اس اسلوب کو قرآن سے مستعار لیا ہے۔ چنانچہ میری تحریروں میں آپ کو یہ اسلوب ملے گا کہ اگر کچھ باتیں جوڑوں کی صورت میں آرہی ہیں تو پھر جوڑوں ہی کی شکل میں بات آگے بڑھتی ہے۔ اس آیت میں ”يُجَاهِدُونَ وَيُحِبُّونَهُ“ بھی ایک جوڑا ہے اور ”أَذَلَّةٌ عَلَى الْمُؤْمِنِينَ أَعِزَّةٌ عَلَى الْكَافِرِينَ“ بھی جوڑے ہی کی شکل ہے۔ لہذا اب جہاد کے ساتھ بھی ایک جوڑا لے آیا گیا: ﴿يُجَاهِدُونَ فِي سَبِيلِ اللَّهِ وَلَا يَخَافُونَ لَوْمَةَ لَائِمٍ﴾ ”وہ (ایسے لوگ ہوں گے کہ) اللہ کے راستے میں (اپنے جان و مال کے ساتھ) جہاد کریں گے اور (اللہ کے معاملے میں) کسی ملامت کرنے والے کی ملامت کا خوف نہیں کریں گے“۔

اب یہ ملامت بھی دو طرح کی ہوتی ہے۔ ایک ملامت وہ ہوتی ہے جو ڈانٹ، ڈپٹ، شرم دلانے، غلطی پر متنبہ کرنے اور احق قرار دینے پر مشتمل ہوتی ہے۔ یعنی یہ

انداز کہ غلط جا رہے ہو، یہ صحیح راستہ نہیں ہے جو تم نے اختیار کیا ہے، تمہاری مت ماری گئی ہے، جبکہ ایک ملامت ناصحانہ ہوتی ہے کہ دیکھو کچھ فکر کرو، بال بچوں کا خیال کرو، کچھ اپنے مستقبل، اپنے کیریئر کا دھیان کرو، تمہارے والدین نے تمہیں کن ارمانوں کے ساتھ پالا پوسا، تم ان کے دل توڑ رہے ہو، آخر انہوں نے اپنا پیٹ کاٹ کر تم کو پڑھایا، اپنے اوپر سختیاں جھیلیں اور تمہاری ضرورتیں پوری کیں، اب تم ان کے ارمانوں کا خون تو نہ کرو۔ یہ ہے ایک ناصحانہ انداز۔ سورۃ العنکبوت کی آیت ۱۲ میں اسی ناصحانہ انداز کی طرف اشارہ ہے: ﴿وَقَالَ الَّذِينَ كَفَرُوا لَلَّذِينَ آمَنُوا اتَّبِعُوا سَبِيلَنَا وَلِنَحْمِلُ خَطِيئَتَكُمْ﴾ ”یہ کافر لوگ ایمان لانے والوں سے کہتے ہیں کہ تم ہمارے طریقے کی پیروی کرو اور تمہاری خطاؤں کو ہم اپنے اوپر لے لیں گے۔“ تو یہ دو طرح کی ملامت ہے جس سے اس راہ پر چلنے والوں کو سابقہ پیش آئے گا۔ بلکہ یہ ناصحانہ مشفقانہ اور خیر خواہانہ ملامت زیادہ خوفناک ہوتی ہے۔ بسا اوقات انسان ڈانٹ ڈپٹ کے مقابلے میں تو اور سخت ہوتا چلا جاتا ہے، لیکن میٹھی چھری کے انداز میں جو کاٹ ہے اس سے بچنا زیادہ مشکل ہے۔ فیض کی شاعری چونکہ انقلابی رنگ لئے ہوئے ہے لہذا یہ چیز آپ کو وہاں بھی ملے گی۔

چھوڑا نہیں غیروں نے کوئی ناوکِ دشنام
چھوٹی نہیں اپنوں سے کوئی طرزِ ملامت
اس عشق نہ اس عشق پہ نام ہے مگر دل
ہر داغ ہے اس دل میں بجز داغِ ندامت!

تو غیروں کی طرف سے ناوکِ دشنام تو آئیں گے ہی، گالیاں آئیں گی، الزامات آئیں گے، مگر اپنوں کی طرف سے بھی ہر طرح کی ملامت برداشت کرنا پڑے گی۔ اب آپ اندازہ کیجئے کہ حضرت مصعب بن عمیر رضی اللہ عنہ کو ان کے کسی دوست نے حالت درویشی میں دیکھا ہوگا تو ان نے کہا ہوگا کہ تم نے اپنے اوپر کیا ظلم کیا ہے، تمہارا دود و سودرہم کا جوڑا سل کر آتا تھا، تمہارا پورا لباس معطر ہوتا تھا، تم خوش لباسی اور خوش ذوقی کی ایک

علامت بن گئے تھے، جدھر سے تم گزرتے تھے وہ گلیاں معطر ہو جاتی تھیں، لوگوں کی نگاہیں اٹھتی تھیں اور اب تم اس پھٹے پرانے کمبل کے اندر ملبوس ہو جس میں پیوند لگے ہوئے ہیں! حضرت مصعب بن عمیر رضی اللہ عنہ کا انتقال اس حالت میں ہوا تھا کہ ان کے جسم پر چادریں بھی دو نہیں تھیں، صرف ایک چادر تھی۔ اس تہہ بند کے ساتھ وہ اللہ کا بندہ لڑ رہا تھا، اور وہ تہہ بند بھی اتنا تھا کہ جب شہادت ہوگئی تو پورے جسم کو ڈھانپ نہیں سکا، سر کو ڈھانپتے تو پاؤں کھل جاتے اور پاؤں کو ڈھانپتے تو سر کھل جاتا۔ حضور صلی اللہ علیہ وسلم کے سامنے یہ معاملہ پیش کیا گیا تو آپ نے فرمایا کہ سر کو چادر سے ڈھانپ دو اور پیروں پر گھاس ڈال دو۔ تو وہ کہاں سے کہاں پہنچے! از کجا تا بہ کجا! اور یہ سب کچھ ایک دن میں تو نہیں ہو گیا۔ اس کو یوں سمجھئے کہ کم و بیش دس گیارہ برس لگے۔ مکہ میں قبول اسلام کے بعد جب انہیں مادر زاد برہنہ کر کے گھر سے نکالا گیا تو اس وقت ان کے دوستوں کا جو حلقہ ہوگا، انہوں نے کس انداز میں ملامت کی ہوگی۔ چچانے یہ کہتے ہوئے گھر سے نکال دیا کہ تم نے اپنے باپ کا دین چھوڑ دیا ہے تو اس کی جائیداد اور اس کی چھوڑی ہوئی دولت پر بھی تمہارا کوئی حق نہیں۔ گھر سے نکلنے لگے تو چچانے کہا کہ یہ لباس بھی اسی باپ کی کمائی کا ہے جو تم نے پہنا ہوا ہے، تم نے تو آج تک پھوٹی کوڑی نہیں کمائی، یہ تو باپ کی چھوڑی ہوئی دولت ہے جس پر تم آج تک گھرے اڑاتے رہے ہو۔ اس نے بدن کے کپڑے بھی اتروا کر مادر زاد برہنہ کر کے گھر سے نکال دیا۔

رہی ناصحانہ اور خیر خواہانہ انداز ملامت تو یہ زیادہ خطرناک ہے۔ امام احمد بن حنبل رحمۃ اللہ علیہ پر ایک دور ابتلاء تو وہ تھا کہ ان کو ماریں پڑ رہی تھیں ایسی مار کہ اگر ہاتھی کو ماری جائے تو وہ بلبلا اٹھے، مگر اس پر کبھی کوئی آنسو آپ کی آنکھ میں نہیں آیا۔ جب دربار خلافت کی صورت حال بدلی، وہ فتنے والا دور ختم ہو گیا، تخت خلافت پر متمکن ہونے والے نئے خلیفہ نے اشرافیوں کا ایک توڑا بھیجا تو اس کو دیکھ کر رو پڑے اور کہا کہ اے اللہ! میں اس آزمائش کے قابل نہیں ہوں۔ یہ آزمائش زیادہ بھاری ہے ان کوڑوں سے جو میری پیٹھ پر پڑ رہے تھے۔ تو یہ ہے وہ وصف مطلوب ﴿لَا يَخَافُونَ لَوْمَةَ لَائِمٍ﴾ کہ

وہ کسی ملامت گر کی ملامت کا خوف نہ کریں گے۔

یہ ان لوگوں کے مطلوبہ اوصاف کی تین dimensions ہیں جو دراصل ہمارے لئے تین کسوٹیاں ہیں۔ اقامت دین کی جدوجہد کے لئے مطلوبہ اوصاف کے حوالے سے یہ وہ آئیڈیل ہے جو ہمیں پیش نظر رکھنا ہے۔ اگر ہم اس معیار پر اپنے آپ کو پورا نہیں پارہے ہیں تو اپنی کوتاہی کا احساس رہے اس کا اعتراف ہو اور اس کا اقرار رہے، لیکن آئیڈیل کو مسخ نہ کیا جائے۔ اگر ہم اس آئیڈیل کو بدل دیں گے تو پھر اصلاح کا کوئی امکان نہیں رہے گا۔ تو ان مقامات کو اس اعتبار سے متحضر رکھنا ضروری ہے کہ یہ اس راہ کے مسافروں کے لئے زاوِراہ ہے یہ اس جدوجہد کے لئے کمر ہمت کئے والوں کے لئے لازمی اوصاف ہیں۔

محبت الہی — اللہ کا خصوصی فضل

آگے فرمایا: ﴿ذَلِكَ فَضْلُ اللَّهِ يُؤْتِيهِ مَنْ يَشَاءُ﴾ ”یہ اللہ کا فضل ہے وہ جسے چاہے عطا کرتا ہے“۔ لفظ ”فضل“ کے مفہوم اور قرآن مجید میں اس کے استعمالات پر ہم گزشتہ درس میں گفتگو کر چکے ہیں۔ یہاں ”فضل“ کا استعمال ایک نئی شان سے ہوا ہے۔ اس کا تعلق ”يُجِبُّهُمْ“ سے جڑتا ہے، یعنی اللہ کا یہ فضل ہوا تو انسان اس راستے کی طرف آیا۔ پھر یہ کہ ان اوصاف میں جتنی جتنی بھی ارزانی ہوئی وہ اللہ تعالیٰ کے عطا کرنے ہی سے ہوئی۔ یہ اللہ کا فضل ہے، جس کو چاہتا ہے عطا فرماتا ہے۔ اب معلوم ہوا کہ اسی نے چنا اگر کسی کو چنا، اسی نے ذوق عطا فرمایا اگر عطا فرمایا، اسی نے شوق عطا فرمایا اگر شوق ملا، اسی نے جذبہ عطا کیا اگر کسی کو جذبہ ملا۔ کوئی اور source تو ہے ہی نہیں۔ تو یہ چیزیں اللہ کے فضل میں سے ہیں۔ ﴿ذَلِكَ فَضْلُ اللَّهِ يُؤْتِيهِ مَنْ يَشَاءُ﴾ یہ اللہ تعالیٰ کا فضل ہے اس کی دین ہے اس کی عطا ہے۔ پھر اس کو نوٹ کیجئے کہ یہ اگر احساس رہے گا تو انسان میں کبھی تکبر پیدا نہیں ہوگا۔ پہلی بات تو یہ کہ اس میں ایک سرور ہے اس میں کیف ہے کہ میرے رب نے مجھے چنا ہے، میرے رب نے مجھے پسند فرمایا ہے۔ قرعہ فال میرے نام نکالا ہے۔ تو اس میں عنایت خداوندی کا اپنی ذات

پر جو ایک خاص احساس ہوتا ہے یہ انسان کے لئے قوت کا سب سے بڑا منبع اور سرچشمہ ہے۔ پھر یہی وہ چیز ہے کہ جو تکبر کا راستہ مسدود کرتی ہے۔ اگر اس کے برعکس صورت ہو کہ میں نے یہ کیا، میرے اندر یہ صلاحیت پیدا ہوئی، تو جان لیجئے کہ یہی ”میں“ ہے جو اصل میں کبر اور تکبر کی شکل اختیار کرتی ہے۔

آپ کو معلوم ہونا چاہئے کہ شیطان کے وار سب پر ایک طرح کے نہیں ہوتے۔ جو لوگ اس وادی میں آگئے ہوں اور وہ کچھ منزلیں طے بھی کر بیٹھے ہوں، کچھ امتحانات پاس بھی کر چکے ہوں، کچھ آزمائشوں سے کامیابی کے ساتھ نکل بھی آئے ہوں، اب ان پر شیطان کا کوئی اور وار کارگر نہیں ہوگا، ان کے لئے شیطان کے پاس بہت بڑا ہتھیار تکبر کا ہے۔ اور وہ کس قدر مہلک ہتھیار ہے؟ حضور ﷺ فرماتے ہیں: ((لَا يَدْخُلُ الْجَنَّةَ مَنْ كَانَتْ فِيهِ مِثْقَالُ حَبَّةٍ مِنْ خَوْذَلٍ مِنْ كِبْرٍ)) (ترمذی) ”وہ شخص جنت میں داخل نہیں ہو سکتا جس کے دل میں رائی کے دانے کے برابر بھی کبر ہے“۔ حقیقت کے اعتبار سے تکبر شرک کی بدترین صورت بنتی ہے۔ یہ شرک معنوی ہے، شرک خفی ہے۔ شرک خفی اور شرک جلی پر میں بہت بحثیں کر چکا ہوں کہ اس میں فرق صرف یہ ہے کہ شرک جلی وہ ہے جو نظر آتا ہے، جس پر کسی مفتی کا فتویٰ لگ جائے گا اور شرک خفی وہ ہے جو نظر نہیں آتا، وہ مفتی کے فتوے کی زد میں نہیں آئے گا، لیکن شرک ہونے کے اعتبار سے ان میں کوئی فرق نہیں ہے۔ یہ نہ سمجھئے کہ شرک جلی بڑا شرک ہے اور شرک خفی چھوٹا شرک ہے۔ بڑے اور چھوٹے شرک کی نسبت اگر آپ نے جلی اور خفی کے حوالے سے کی ہے تو یہ بہت بڑی غلطی ہے۔ تو یہ تکبر درحقیقت بہت بڑا شرک ہے، اس لئے کہ اس کے لئے حدیث قدسی میں الفاظ یہ آئے ہیں: ((الْكِبْرِيَاءُ رَذَائِيٌّ)) (ابوداؤد و ابن ماجہ) ”تکبر تو میری چادر ہے“۔ گویا جو کوئی تکبر کرتا ہے وہ میرے کاندھے سے میری چادر گھسیٹ رہا ہے۔ اور عرب میں یہ کسی کی سب سے بڑی توہین تھی۔ عربوں کے لباس میں ان کی شخصیت اور وجاہت کا انڈکس ان کی چادر ہوتی تھی۔ وہ چادر جو خواتین اوزہتی تھیں جلاباب کہلاتی تھی، جس کا ذکر سورۃ الاحزاب میں آیا ہے۔ وہ اپنے پورے جسم کو اس چادر

کے اندر لپیٹ کر نکلتی تھیں۔ اسلام نے اس میں صرف یہ اضافہ کیا کہ اس چادر کا ایک حصہ چہرے پر لٹکا لیا جائے، ورنہ پہلے سے وہ چادر اُن کے لباس کا جزو لازم تھی۔ اسی طرح مردوں کے لباس میں بھی چادر کو خصوصی اہمیت حاصل تھی، جیسے آج کل پٹھانوں کے لباس میں چادر جزو لازم ہے، جو ان کے کندھے پر ہوتی ہے، اور وہ بڑی کثیر المقاصد (multi-purpose) چادر ہوتی ہے۔ بوقت ضرورت وہ مصلیٰ بنتی ہے، وہی سونے کے کام آتی ہے۔ وہ رفع حاجت کے لئے بیٹھتے ہیں تو اپنی اس چادر کو اپنے گرد بالکل ایک خیمے کی طرح تان لیتے ہیں۔ تو یہ بڑی ”ملٹی پرپز“ چادر ہے۔^(۱) عرب میں بھی چادر لباس کا جزو لازم تھا اور ہر شخص اپنے جاہ و مرتبہ اور مالی حیثیت کے لحاظ سے چادر اپنے کندھے پر رکھتا۔ گویا اس چادر سے انسان کا رتبہ معین ہوتا تھا۔ اب کسی کی چادر اس کے کندھے سے گھسیٹ لینے کا مطلب اسے بے عزت کر دینا تھا۔ تو اللہ تعالیٰ نے فرمایا:

”کبر میری چادر ہے“۔ یہ جامہ صرف مجھ کو راست آتا ہے۔ اگر کوئی تکبر ہے تو گویا اس نے میرے کندھے سے میری چادر گھسیٹی ہے، اس سے میرا اعلانِ جنگ ہے۔

یہ تکبر اس راہ کا سب سے بڑا فتنہ ہے۔ یہ پندار کہ میں نے اس راہ میں یہ کچھ کھپا دیا، میں نے تو بہت دولت صرف کر دی، اپنی جوانی کھپادی، اپنی توانائیاں لگا دیں، یہ چیز تکبر کی بدترین بنیاد بن جائے گی۔ اس کے برعکس یہ خیال ہو کہ یہ سب کچھ اس کی دین ہے، اس نے عطا کیا ہے، اس نے توفیق دی ہے، اس نے تیسیر فرمائی ہے، اس نے ایسے مواقع پیدا فرمادیئے، وہ مواقع اگر نہ ملتے تو نہ معلوم ہم کہاں بھٹک رہے ہوتے! کس نالی میں گرے ہوتے! آخر شراب پی کر نالیوں میں گرے ہوئے لوگ بھی تو ملتے ہیں، وہ بھی انسان ہیں، پتہ نہیں کس وقت اس کا پاؤں پھسل گیا اور ایک مرتبہ کی لغزش اسے کہاں سے کہاں لے گئی۔ ہماری نہ معلوم کتنی لغزشیں ہیں جن کی اللہ تعالیٰ نے پردہ پوشی فرمائی ہے، کتنی خطائیں ہیں جن سے درگزر فرمایا ہے۔ اب یہ احساس اگر ہو کہ یہ اللہ کا

(۱) افغانستان میں روس کے خلاف جہاد میں افغان مجاہدین اپنی چادر کے ذریعے روسی ٹینکوں کا شکار بھی کرتے رہے ہیں۔ وہ اپنی چادر کو گیلیا کر کے چلتے ہوئے ٹینک پر ایک خاص انداز سے پھینکتے تو یہ ٹینک کے chain میں پھنس جاتی اور ٹینک رک جاتا اور مجاہدین اس پر قبضہ کر لیتے۔ (اضافہ از مرتب)

فضل ہے اس میں میرا کوئی ذاتی استحقاق نہیں تھا، کوئی میرا کلیم نہیں تھا، جو کچھ ملا ہے صرف اس کی عطا، اس کا فضل اور اس کی دین ہے، تو انسان تکبر سے بچ جائے گا۔ ﴿ذَلِكَ فَضْلُ اللَّهِ يُؤْتِيهِ مَنْ يَشَاءُ﴾ ”یہ اللہ کا فضل ہے، وہ دیتا ہے جس کو چاہتا ہے۔“

دوصفات الہیہ کے حوالے سے حسد کا سدباب

آیت کے آخر میں فرمایا: ﴿وَاللَّهُ وَاسِعٌ عَلِيمٌ﴾ ”اور اللہ بہت وسعت والا جاننے والا ہے۔“ اس آیت کے اختتام پر اللہ تعالیٰ کی یہ جو دو صفات آئی ہیں اس مضمون کے ساتھ ان کی نسبت اور تعلق تلاش کیجئے! آپ غور کریں گے تو معلوم ہوگا کہ اس میں حسد کی جڑ کتنی ہے۔ اگر اللہ نے کسی کو اپنے فضل سے عطا فرمایا ہے تو جلتے کیوں ہو؟ اللہ کے فضل کا خزانہ محدود تو نہیں ہے، تم اس سے مانگو، وہ تمہیں دے گا۔ اس راستے میں آ کر بربادی کا جو اصل سبب بنتا ہے وہ اولاً تکبر اور ثانیاً حسد ہے۔ حدیث نبوی کے مطابق حسد نیکیوں کو اس طرح جلا دیتا ہے جیسے آگ ایندھن کو جلا دیتی ہے۔ حسد اس طرح پیدا ہوتا ہے کہ اللہ نے اسے یہ شے کیوں دے دی؟ حسد مال و دولت پر بھی ہوتا ہے اور اس بات پر بھی کہ فلاں کو یہ رتبہ کیوں مل گیا۔ لیکن جب یہ خیال ہو کہ یہ اللہ کا فضل ہے جو اس پر ہوا ہے، اللہ نے اسے چن لیا ہے، یہ اس کی دین ہے، تو پھر حسد پیدا نہیں ہوگا۔ جب ہمیں اللہ سے محبت ہے تو راضی برضائے رب رہنا ہوگا۔ یہ بات حضرت یوسف علیہ السلام کے بھائیوں پر بھی آخرا کر کھل گئی تھی، اگرچہ بہت دیر میں کھلی تھی۔ شروع میں حسد تھا کہ یہ یوسف اور اس کا بھائی بنیامین ہمارے والد صاحب کو بہت زیادہ محبوب ہیں، حالانکہ ہم عصبہ ہیں، ہم دس جوان ہیں، ہم دست و بازو ہیں، کوئی مقابلہ پیش آئے گا تو لاٹھیاں لے کر مقابلے میں ہم آئیں گے، مگر یہ چھوٹے چھوٹے دو بچے جو ہیں ان پر زیادہ عنایت ہے، زیادہ شفقت ہے۔ لیکن جب وہ مصر میں حضرت یوسف علیہ السلام کے پاس آخری مرتبہ خستہ حالی کی کیفیت میں پہنچے اور جب وہ حقیقت منکشف ہوئی کہ یہ یوسف ہیں تو وہ پکاراٹھے: ﴿تَاللَّهِ لَقَدْ اَثَرَكِ اللَّهُ عَلَيْنَا﴾ ”اللہ کی قسم (آج ہم تسلیم کر رہے ہیں کہ) اللہ نے آپ کو ہم پر ترجیح دی ہے۔“ ہماری نسبت آپ کو پسند فرمایا ہے۔

اس حقیقت کا اگر پہلے روز سے ادراک ہو جائے کہ یہ اللہ کا چواؤس ہے، اللہ کی پسند ہے، اللہ نے جس کو جو چاہا دے دیا، تو پھر حسد نہیں ہوگا۔ یہ اس کا اختیار خصوصی ہے جس طرح چاہے استعمال کرے۔ اور یہ بھی سوچیں کہ آخر اس کا خزانہ خالی تو نہیں ہو گیا! تم بھی اس سے مانگو۔ حضرت مسیح علیہ السلام کے الفاظ میں نے آپ کو سنائے تھے کہ دستک دو کھولا جائے گا، مانگو دیا جائے گا..... تم میں سے کون ایسا ہے کہ اس کا بیٹا اس سے مچھلی مانگے اور وہ اسے سانپ پکڑا دے! تم اپنی اولاد کے ساتھ اگر یہ نہیں کرتے تو کیا وہ تمہارا آسمانی باپ اگر تم اس سے مانگو گے تو کیا تمہیں نہیں دے گا؟ مانگ لو اس سے، اس کا خزانہ تو اتنا ہے۔ اس سے تم مانگو وہ تمہیں دے گا۔ ہو سکتا ہے کہ کسی کو ایک پہلو سے نواز دے، کسی دوسرے کو کسی دوسرے پہلو سے نواز دے۔ وہاں تو قسم قسم کی نعمتیں ہیں، انواع و اقسام کے رنگ رنگ ہیرے اور موتی ہیں، وہ واسع ہے، بڑی وسعت والا ہے۔ ﴿وَاللَّهُ وَاسِعٌ عَلِيمٌ﴾

”علم“ میں اشارہ ہے اس بات کی طرف کہ وہ جس کو جو کچھ دیتا ہے اپنے علم کی بنیاد پر دیتا ہے کہ کون کس شے کا اہل ہے۔ حضرت مسیح علیہ السلام کے الفاظ میں بھی آیا ہے کہ اپنے بچوں کے حصے کی روٹی کتوں کے آگے مت ڈالو۔ کون کس شے کا اہل ہے دیکھ کر دو۔ اس اعتبار سے اللہ تعالیٰ جس کو جو کچھ دیتا ہے اللہ ٹپ نہیں دیتا۔ بسا اوقات کسی کو دولت سے محروم کرنا اس کے لئے بہتر ہوتا ہے۔ ایک شخص کے بارے میں اللہ تعالیٰ کے علم کامل میں ہے کہ یہ ضعیف ہے، اپنی خواہشات پر قابو نہیں رکھ سکتا، دولت کی فراوانی ہوگی تو عیاشیوں میں مبتلا ہو جائے گا۔ اگر اس وجہ سے اللہ نے ہاتھ روکا ہوا ہے تو اللہ اس کے لئے خیر کر رہا ہے، شر تو نہیں کر رہا ہے۔ اس سے اس دولت کا روک لینا اور رزق میں تنگی کر دینا اس کے لئے خیر ہے، شر نہیں ہے۔ تو وہ جو کچھ کرتا ہے اپنے علم کامل کی بنیاد پر کرتا ہے کہ کسے کیا دینا ہے اور کیا نہیں دینا، کون کس چیز کا اہل ہے اور کس چیز کا اہل نہیں ہے۔ تو وہ واسع بھی ہے اور علیم بھی ہے۔ جو مانگتا ہے اس سے مانگو۔ البتہ اس پر راضی بھی رہو کہ جو اس نے ہمیں دیا ہے یقیناً یہی ہمارے لئے خیر ہے۔

حضرت ابو بکر صدیق رضی اللہ عنہ

حافظ مہر محمد خطیب، گوجرانوالہ

حضرت ابو بکر رضی اللہ عنہ کا نام عبد اللہ عتیق لقب ابو بکر کنیت اور ”صدیق“ رسول اللہ صلی اللہ علیہ وسلم کا بخشا ہوا خطاب تھا۔ والد کا نام عثمان ابوقحافہ تھا۔ نبأ قریش کے قبیلہ بنو تیم سے تھے۔ مرثیہ بن کعب میں رسول اللہ صلی اللہ علیہ وسلم سے نسب مل جاتا ہے۔ شجرہ نسب یہ ہے:

خلیفۃ الرسول ابو بکر صدیق رضی اللہ عنہ بن عثمان بن عامر بن عمرو بن کعب بن سعد بن تیم بن مرثیہ بن کعب بن لوی بن غالب القرشی التیمی۔

لقب عتیق کی وجہ خود حضور علیہ الصلاۃ والسلام نے یہ بیان فرمائی ہے کہ آپؐ دوزخ کی آگ سے آزاد ہیں۔ (ترمذی)

ایک وجہ یہ بتائی گئی ہے کہ آپؐ حسین و جمیل تھے۔ عتیق آزاد اور شریف کو کہتے ہیں۔ چونکہ آپؐ کے نسب میں کسی قسم کا عیب نہ تھا، بہت شریف اور معزز تھے، کوئی معاشرتی اور اخلاقی عیب آپؐ میں نہ تھا اس لئے عتیق کے لقب سے آپؐ دور جاہلیت اور دور اسلام دونوں میں مشہور رہے۔

علامہ جلال الدین سیوطی رحمۃ اللہ علیہ نے تاریخ الخلفاء، ص ۲۸ پر لکھا ہے:

”آپؐ کے ”صدیق“ ہونے پر تمام امت کا اتفاق ہے، کیونکہ:

(۱) رسول خدا کی تصدیق میں سب سے پہل کی۔

(۲) صدق اور سچائی سے ایسے وابستہ ہوئے کہ کبھی کسی قسم کی کمزوری نہ دکھائی اور نہ کسی ایسے کام اور حال میں توقف کی نوبت آئی۔

(۳) اسلام میں آپؐ کی عظیم اور شاندار خدمات ہیں۔“

رسول اللہ صلی اللہ علیہ وسلم کے سفر معراج کی تصدیق کی اور ثابت قدمی کے ساتھ کفار کے

اعتراضات کے جوابات دیئے۔ ہجرت مع الرسول کا شرفِ خاص پایا اور بال بچوں کو تنہا گھر میں چھوڑ کر اللہ کے سپرد کیا۔ سب مال و دولت ساتھ لے لیا۔ غار اور سفر ہجرت میں رسول اللہ ﷺ کے مونس اور یارِ خاص بنے۔ جنگ بدر میں آپ کے محافظ خاص رہے اور آپ کے اضطراب پر ایسی تسلی دی کہ اللہ نے فتح کی بشارت نازل فرمادی۔ صلح حدیبیہ میں مستقل مزاج رہے۔

فراستِ ایمانی اور سخنِ فہمی میں گہرائی اس قدر تھی کہ جب رسول اللہ ﷺ نے ایک بندے کا ذکر فرمایا کہ ”اسے خدا نے دنیا اور آخرت میں سے ایک مقام پسند کرنے کا اختیار دیا ہے اور اُس نے آخرت کو پسند کیا“ تو حضرت ابو بکر صدیق رضی اللہ عنہ یہ سن کر رونے لگے کہ اس سے آپ ﷺ کی ذاتِ مبارک مراد تھی اور رحلت کی پیشین گوئی تھی۔ وفاتِ رسول ﷺ پر عظیم الشان خطبہ دیا اور لوگوں کے غلط خیال کو دور کیا اور صدمہ عظیمہ پر تسلی دی۔ محض مسلمانوں کی بھلائی کے لئے خلافت کا بارگراں اٹھایا اور تمام لوگوں نے بالاتفاق آپ کی بیعت کی، کیونکہ رسول اللہ ﷺ نے آپ کو اپنے مصلیٰ کا جانشین اور امام نماز بنایا تھا اور یہ حکم دیا تھا کہ ”لوگو! میرے بعد ابو بکر و عمر (رضی اللہ عنہما) کی پیروی کرنا“۔ (ترمذی، ج ۲، ص ۲۳۴) ”اور مسئلہ ابو بکر سے پوچھنا“۔ (بخاری)

شکرِ اُسامہ کو تیار کر کے شام کی طرف بھیجا۔ مرتدین، منکرین، زکوٰۃ اور مسیلمہ کذاب وغیرہ جھوٹے دعوے دارانِ نبوت سے کامیاب جہاد کیا۔ شام و عراق میں فتوحات کا دروازہ کھولا اور حضرت عمر فاروق رضی اللہ عنہ جیسی اہم شخصیت کو خلیفہ بنا کر ۲۲ جمادی الاخریٰ ۱۳ھ کو واصلِ بقیع ہوئے اور رسول اللہ ﷺ کے پہلے جنت میں ہمیشہ کے لئے آرام فرما ہو گئے۔ صلی اللہ علیہ وسلم رسولہ و رفیقہ فی الدنیا والآخرۃ و فی الغار و القبر و الحشر و الجنة۔

حضرت ابوبکر صدیق اکبر ہیں

ثبوت قرآنی:

اللہ تعالیٰ فرماتے ہیں:

﴿وَالَّذِي جَاءَ بِالصَّدَقِ وَصَدَّقَ بِهِ أُولَئِكَ هُمُ الْمُتَّقُونَ﴾ (الزمر: ۳۳)

”جو (پیغمبر) سچ لے کر آیا اور جس نے اُس کی تصدیق کی یہی پرہیزگار لوگ ہیں۔“

اس کی تفسیر میں مفسرین نے عموم کے علاوہ خصوصی قول حضرت علیؑ کی روایت سے حضرت ابوبکر صدیقؓ کے مراد ہونے کا نقل فرمایا ہے۔

(۱) تفسیر ابن جریر طبری، التوفیٰ ۳۰۱ھ، ج ۹، ص ۳ پر ہے:

عن أسيد بن صفوان عن علي رضي الله عنه في قوله ﴿وَالَّذِي جَاءَ
بِالصَّدَقِ﴾ قال محمد ﷺ ﴿وَصَدَّقَ بِهِ﴾ قال ابوبكر رضي الله عنه
”اسيد بن صفوان حضرت علیؑ سے راوی ہیں کہ آپؑ نے ”وَالَّذِي جَاءَ
بِالصَّدَقِ“ کی تفسیر میں فرمایا: ”سچائی لانے والے سے مراد حضرت رسول
اللہ ﷺ ہیں اور تصدیق کرنے والے سے مراد ابوبکرؓ ہیں۔“

(۲) تفسیر درمنثور، ج ۵، ص ۳۲۸ پر ہے:

اخرج ابن جرير والباوردي في معرفة الصحابة وابن عساكر من
طريق اسيد بن صفوان وله صحبته عن علي بن ابي طالب قال الَّذِي
جَاءَ بِالْحَقِّ مُحَمَّدٌ ﷺ وصدق به ابوبكر رضي الله عنه
”ابن جریر اور باوردی نے معرفتہ الصحابہ میں اور ابن عساکر نے اسید بن
صفوان صحابی کی سند سے حضرت علیؑ سے روایت کی ہے کہ آپؑ نے فرمایا:
”حق لانے والے سے مراد محمد ﷺ ہیں اور تصدیق کرنے والے سے مراد
حضرت ابوبکر صدیقؓ ہیں۔“

(۳) تفسیر خازن، ج ۳، ص ۵۶ پر ہے:

وقيل الذي جاء بالصَّدَقِ رسول الله صلى الله عليه وسلم وصدق به

ابوبکر الصديق رضى الله عنه

”یہ تفسیر کی گئی ہے کہ سچ لانے والے سے مراد رسول اللہ ﷺ ہیں اور صدق بہ سے مراد ابوبکر صدیق رضی اللہ عنہ ہیں۔“

(۴) تفسیر مدارک التزئیل از علامہ ابوالبرکات النشئی میں ہے:

وقال الزجاج روى عن علي رضى الله عنه انه قال وَالَّذِي جَاءَ بِالصِّدْقِ مُحَمَّدٌ رَسُولُ اللَّهِ صَلَّى اللَّهُ عَلَيْهِ وَسَلَّمَ وَالَّذِي صَدَّقَ بِهِ ابُو بَكْرٍ الصِّدِيقِ رَضِيَ اللَّهُ عَنْهُ

”زجاج کہتے ہیں کہ حضرت علیؑ نے فرمایا: سچ لانے والے سے مراد حضرت محمد رسول اللہ ﷺ ہیں اور تصدیق کرنے والے سے مراد حضرت ابوبکر صدیق رضی اللہ عنہ ہیں۔“

(۵) تفسیر ابن کثیر ج ۲، ص ۵۲۱: ﴿وَسَيُجَنَّبُهَا الْأَتْقَى﴾ کی تفسیر میں ہے:

”بہت سے مفسرین نے یہ ذکر کیا ہے کہ یہ آیت حضرت ابوبکر صدیق رضی اللہ عنہ کے حق میں اتری ہے، حتیٰ کہ بعض نے مفسرین کا اس پر اجماع نقل کیا ہے۔ کوئی شک نہیں کہ آپؐ اس میں داخل ہیں اور امت کے بہترین فرد ہیں، مگر لفظ عام ہیں اور عموم چاہئے، تاہم (ابوبکر صدیقؓ) ان تمام اوصاف مذکورہ اور بقیہ اوصاف حمیدہ میں امت میں سب سے مقدم اور پہلے ہیں، کیونکہ آپؐ صدیق پرہیزگار، سخی، فیاض، اپنے مالوں کو اپنے مولیٰ کی فرماں برداری اور رسول اللہ ﷺ کی نصرت میں خوب خرچ کرنے والے تھے۔“

شیعہ تفسیروں سے ثبوت

(۱) تفسیر مجمع البیان، طبری ج ۳، ص ۳۹۸ پر ہے:

وَالَّذِي جَاءَ بِالصِّدْقِ وَصَدَّقَ بِهِ قِيلَ الَّذِي جَاءَ بِالصِّدْقِ رَسُولُ اللَّهِ

صلى الله عليه وسلم وَصَدَّقَ بِهِ ابُو بَكْرٍ عَنْ ابِي الْعَالِيَةِ وَالْكَلْبِيِّ

”ابوالعالیہ اور کلبی وغیرہ نے ﴿جَاءَ بِالصِّدْقِ﴾ کی تفسیر میں کہا ہے کہ: سچائی

لانے والے سے مراد حضرت محمد رسول اللہ ﷺ اور تصدیق کنندہ سے مراد

حضرت ابوبکر (صدیق رضی اللہ عنہ) ہیں۔“

اس آیت کی تفسیر میں دوسرے اقوال میں تصدیق کنندہ سے مراد حضور ﷺ کی ذات اہل ایمان اہل قرآن بھی مذکور ہیں۔ یہ عموم اس خصوص کے مخالف نہیں کہ ابو بکرؓ مراد ہوں، کیونکہ آپؓ سب سے پہلے تصدیق کنندہ صاحب ایمان اور تبع قرآن بھی ہیں۔

سنی تفسیروں میں تو اس سے حضرت علیؓ مراد ہونے کا قول نہیں ملا البتہ شیعہ تفسیر میں سے تفسیر قتی اور طبرسی کے ایک قول میں حضرت علیؓ کی ذات مراد ہے۔ اہل سنت کے نزدیک اگرچہ عموم میں حضرت علیؓ بھی شامل ہیں مگر شیعہ کا عقیدہ عصمت اس عموم و خصوص کی نفی کر دیتا ہے۔ کیونکہ آگے ہے:

﴿لِيَكْفُرَ اللَّهُ عَنْهُمْ أَسْوَأَ الَّذِي عَمِلُوا وَيَجْزِيَهُمْ أَجْرَهُمْ بِأَحْسَنِ الَّذِي كَانُوا يَعْمَلُونَ﴾ (الزمر: ۳۵)

”تا کہ زمانہ جاہلیت میں ان سے جو برائیاں ہوئیں وہ اللہ تعالیٰ (اس تصدیق کی وجہ سے) مٹا دیں اور ان کو ان کے بہترین اعمال کا اجر دیں۔“

۲) تفسیر مجمع البیان ج ۵: سورۃ الیل کی آیت ﴿وَسَيَجْزِيهَا الْآتِقَى﴾ میں حضرت ابو بکر صدیقؓ کی ذات مراد ہے کیونکہ آپؓ نے مسلمان غلاموں کو خرید کر آزاد کیا تھا جیسے حضرت بلالؓ عامر بن فہیرہؓ وغیرہ۔

۳) تفسیر قتی ج ۱ ص ۲۹۰ پر ہے:

﴿أَلَا تَنْصُرُوهُ فَقَدْ نَصَرَهُ اللَّهُ..... الْآيَةَ﴾ (التوبة: ۴۰)

رفعه الی ابی عبد اللہ ﷺ قال لما كان رسول الله في الغار قال لفلان: ((كأنني أنظر إلى سفينة جعفر في أصحابه يقوم في البحر وأنظر إلى الأنصار محبين في أفئدتهم)) فقال فلان: وتراهم يارسول الله؟ قال: ((نعم)) قال فارنيهم فمسح على عينيه فرآهم فقال في نفسه الآن صدقتك انك ساحر) فقال له رسول الله: ((أنت الصديق)).

”امام جعفر صادقؓ سے مرفوع روایت ہے کہ جب رسول اللہ ﷺ غار میں تھے تو فلان (ابو بکرؓ) سے کہا: ”میں گویا جعفر (ابن ابی طالب) کو اپنے

ساتھیوں سمیت کشتی میں دیکھ رہا ہوں کہ وہ سمندر میں تیر رہی ہے اور میں انصار کو بھی دیکھ رہا ہوں کہ وہ اپنے گھر کے صحنوں میں کمر اور گھنٹوں کو پٹکے سے باندھے بیٹھے ہوئے ہیں، تو فلاں (ابوبکرؓ) کہنے لگے: یا رسول اللہ! کیا آپ انہیں دیکھ رہے ہیں؟ فرمایا: ”جی ہاں“۔ اس نے کہا: ”مجھے بھی دکھائیں! رسول اللہ (ﷺ) نے ان کی آنکھوں پر ہاتھ پھیرا، چنانچہ انہوں نے ان کو دیکھ لیا۔ (شیعہ کا بناوٹی قول ہے کہ اس نے اپنے جی میں کہا: اب میں نے مانا کہ آپ جادوگر ہیں) تو رسول اللہ (ﷺ) نے فرمایا: ”تم صدیق ہو“۔

امام جعفر صادقؑ کی حدیث تو واضح ہے، مگر جلع بھنے شیعہ راویوں کی کارستانی بھی دیکھئے کہ ابوبکرؓ کا نام نہیں لیتے، فلاں سے تعبیر کرتے ہیں اور خود بریکٹ میں جادوگری کے اتہام کا اضافہ کرتے ہیں۔

(۴) شیعہ کی سب سے مستند کتاب نہج البلاغہ کی شرح ابن یثم طبرانی، ج ۴، ص ۳۶۲ پر ہے کہ حضرت امیر معاویہؓ کے مکتوب کے جواب میں حضرت علیؑ نے یہ لکھا:

وكان افضلهم في الاسلام كما زعمت وانصحهم لله ولرسوله
الخليفة الصديق وخليفة الخليفة الفاروق ولعمري ان مكانها في
الاسلام لعظيم وان المصاب بهما لجرح في الاسلام شديد رحمهما
الله وجزاهما باحسن ما عملا

”اسلام میں سب سے افضل اور خدا و رسولؐ کے سب سے زیادہ خیر خواہ خلیفہ الرسول صدیق اور خلیفہ الخلیفہ عمر فاروق ہیں، جیسے آپ کا بھی خیال ہے۔ مجھے اپنی جان کی قسم! اسلام میں ان کا مرتبہ یقیناً بڑا ہے اور ان کی وفات اسلام کا بڑا حادثہ اور شدید زخم ہے۔ اللہ ان پر رحم فرمائے اور ان کو بہترین اعمال کا بدلہ دے۔“

(۵) شیعہ کی معتبر کتاب کشف الغمۃ، ص ۲۲۰، مطبوعہ ایران (بحوالہ آفتاب

ہدایت، ص ۱۰۳) میں یہ روایت ہے:

سئل الامام جعفر عليه السلام عن حلية السيف هل يجوز؟ قال: نعم
قد حلى ابوبكر الصديق سيفه، فقال الراوى: اتقول هكذا؟ فوثب
الامام عن مقام فقال: نعم الصديق الصديق الصديق، فمن لم يقل له

الصدیق فلا صدق اللہ قوله فی الدنیا والآخرة.

”امام جعفر صادق سے تلوار کو سونے سے مرصع کرنے کے متعلق پوچھا گیا کیا یہ جائز ہے؟ فرمایا: ہاں، ابو بکر صدیق (رضی اللہ عنہ) نے اپنی تلوار کو اسی طرح مرصع کیا تھا۔ راوی کہنے لگا کہ آپ بھی ایسا کہتے ہیں؟ فرمایا: ہاں، ہاں وہ صدیق تھے صدیق تھے صدیق تھے جو ان کو صدیق نہ کہے اللہ اس کی بات دنیا اور آخرت میں کبھی سچ نہ کرے۔“

شیعہ سنی کتب سیرت سے ثبوت

(۶) شیعہ کی رجال میں قدیم معتبر کتاب رجال کشی، مطبوعہ بمبئی، ص ۲۰ پر حضرت

عمار رضی اللہ عنہ کے حالات میں ہے:

”بریدہ اسلمیؓ کہتے ہیں: میں نے رسول اللہ صلی اللہ علیہ وسلم سے سنا، آپ فرماتے تھے: ”جنت تین آدمیوں کی مشاق ہے“۔ ابو بکر آئے تو حاضرین نے ان سے کہا: یا ابا بکر انت الصدیق وانت ثانی اثین اذہما فی الغار (آپ صدیق ہیں اور غار میں حضور صلی اللہ علیہ وسلم کے دو میں سے دوسرے ساتھی ہیں) پوچھے وہ تین کون ہیں؟ (ابو بکر نے نہ پوچھا) پھر عمر آئے ان سے کہا گیا: انت الفاروق الذی یطلق الملک علی لسانک (آپ فاروق ہیں، فرشتہ آپ کی زبان سے بولتا ہے) (عمر نے بھی نہ پوچھا) پھر علیؓ آگئے آپ سے کہا گیا: یا ابا الحسن! رسول اللہ صلی اللہ علیہ وسلم نے فرمایا ہے: ”جنت تین آدمیوں کی مشاق ہے۔“ پوچھیں وہ تین کون ہیں؟ حضرت علیؓ نے کہا: میں پوچھوں گا اگر میں ان میں ہوا تو اللہ کا شکر ادا کروں گا، اگر نہ ہوا تو بھی اللہ کا شکر ادا کروں گا (وہ تین حضرت ابو ذر، سلمان اور مقداد رضی اللہ عنہم تھے)

اس تفصیلی روایت سے معلوم ہوا کہ حضرت ابو بکر رضی اللہ عنہ کا لقب صدیق اور ثانی

اثین اور عمر رضی اللہ عنہ کا فاروق عہد نبوت ہی میں صحابہ کی زبان پر چڑھے ہوئے تھے۔ وہ حضور صلی اللہ علیہ وسلم کے سامنے ان کو ان القابات سے پکارتے تھے۔ جب آپ صلی اللہ علیہ وسلم سن کر منع نہ کرتے تو پتہ چلا کہ آپ صلی اللہ علیہ وسلم کا پسندیدہ اور بخشا ہوا لقب تھا۔ اور یہ القاب حضرت علی رضی اللہ عنہ کے نہ تھے ان کو ابو الحسن کہہ کر بلایا جاتا تھا۔ (رضی اللہ عنہم اجمعین)

۷) خصال صدوق کے مترجم، ۸۰ کتب کے مصنف مدرس گیلانی ایرانی لکھتے ہیں:

”ابوبکر بن ابی قحافہ عبد اللہ نام، کنیت ابوبکر، نام پدر ابو قحافہ عثمان بن عامر..... قریشی ہیں۔ صحابہ میں صدیق آپ کا لقب تھا۔ رسول اکرم ﷺ کے خسر ہیں، خلفاء راشدین اسلام کے پہلے خلیفہ ہیں۔ ۱۳ھ میں مدینہ میں وفات پائی۔ عبد اللہ، عبد الرحمن، محمد تین بیٹے تھے۔ اسماء ذات الطاقین أم کلثوم عائشہ زوجہ پیغمبر (أم المومنین) تین صاحبزادیاں تھیں۔ (اعلام خصال صدوق، ج ۲، ص ۲۹۰)

۸) سیرت کی قدیم ترین مستند کتاب سیرت ابن ہشام، ج ۲، ص ۳۰ پر ہے:

”کہ جب رسول اللہ ﷺ معراج سے واپس آئے، کفار نے انکار کیا اور ابوبکر سے جا کر کہا، اب بھی تم اپنے ساتھی کی بات مانو گے؟ فرمایا: کیوں نہیں! جب وہ آسمان کی خبریں روز بتاتے ہیں تو مانتا ہوں، آج وہ خود آسمانوں سے ہو آئے ہیں تو تعجب و انکار کی کیا بات ہے! انہوں نے بیت المقدس کے حالات پوچھنے شروع کر دیئے۔ اللہ نے بیت المقدس کا نقشہ آپ ﷺ کے سامنے کر دیا۔ ابوبکر نے بیت المقدس پہلے دیکھا ہوا تھا۔ آپ ابوبکر کو بیت المقدس کا حال (مشرکین کو تسلی دینے کے لئے) بتاتے جاتے اور ابوبکر فرماتے جاتے: صدقت اشہد انک رسول اللہ (آپ نے سچ کہا، میں گواہی دیتا ہوں کہ آپ اللہ کے رسول ہیں) جب سب حال سنا چکے: قال رسول اللہ لابی بکر: ((وانت یا ابابکر الصديق)) فیومند سماہ الصديق ”تب حضور ﷺ نے حضرت ابوبکر کو کہا: ”آپ صدیق ہیں“۔ اس دن سے حضور ﷺ نے آپ کا نام صدیق رکھا۔“

۹) نزال بن سبرہ کہتے ہیں: ایک دن حضرت علیؑ خوشی کے خاص موڈ میں تھے۔ ہم نے کہا ہمیں رسول اللہ ﷺ کے صحابہ خاص طور پر ابوبکر بن ابی قحافہ کے متعلق حال سنائیے! آپ نے فرمایا: یہ وہ شخص ہے جس کا نام اللہ نے حضرت جبریل علیہ السلام کی زبان سے اور محمد ﷺ کی زبان سے صدیق رکھا۔ رسول اللہ ﷺ کے جانشین تھے، آپ نے ان کو ہمارے دین کے لئے پسند کیا تو ہم نے دنیا (خلافت) کے لئے پسند کر لیا (خلعی ابن سمان فی الموافقة بحوالہ ریاض النضرة، ج ۱، ص ۶۸)

(۱۰) امام محمد باقر نے فرمایا: ”جس شخص نے حضرت ابو بکر اور عمر (رضی اللہ عنہما) کو برا بھلا کہا تو اس پر اللہ کی فرشتوں کی اور تمام لوگوں کی لعنت ہو“۔ (ریاض النضرہ ج ۱ ص ۵۹)

احادیث نبویہ اہل سنت اور صدیق

(۱) حضرت انس رضی اللہ عنہ فرماتے ہیں: رسول اللہ صلی اللہ علیہ وسلم اُحد پہاڑ پر چڑھے، حضرت ابو بکر، عمر اور عثمان (رضی اللہ عنہم) بھی آپ کے ساتھ تھے۔ پہاڑ لڑنے لگا: فَضْرَبَ بِرِجْلِهِ فَقَالَ: ((أَبْتُ أَحَدًا فَإِنَّمَا عَلَيْكَ نَبِيٌّ وَصِدِّيقٌ وَشَهِيدَانِ)) (بخاری)

”آپ نے پاؤں مار کر اُحد سے فرمایا: ”نک جا، تجھ پر ایک نبی، ایک صدیق اور دو شہید کھڑے ہیں“۔

(۲) مکہ کے پہاڑ ثمیر پر تھے تو یہی واقعہ پیش آیا، آپ صلی اللہ علیہ وسلم نے فرمایا: ((أَسْكُنْ نَبِيرًا فَإِنَّمَا عَلَيْكَ نَبِيٌّ وَصِدِّيقٌ وَشَهِيدَانِ)) (ترمذی، نسائی، دارقطنی بحوالہ مشکوٰۃ، ص ۵۶۲)

”اے ثمیر ٹھہر جا، تجھ پر ایک نبی، ایک صدیق اور دو شہید سوار ہیں“۔

(۳) حضرت ابو ہریرہ رضی اللہ عنہ فرماتے ہیں کہ حضور علیہ الصلوٰۃ والسلام حرا پہاڑی پر تھے آپ کے ساتھ ابو بکر، عمر، عثمان، علی اور طلحہ وزیر رضی اللہ عنہ تھے، چٹان حرکت میں آگئی تو حضور علیہ السلام نے فرمایا: ”تھم جا!“۔

((فَمَا عَلَيْكَ إِلَّا نَبِيٌّ أَوْ صِدِّيقٌ أَوْ شَهِيدٌ)) (مسلم)

”تجھ پر نبی یا صدیق یا شہید ہی تو موجود ہیں“۔

(۴) ایک مسلمان کا حضرت ابو بکر رضی اللہ عنہ سے کچھ نزاع ہوا، بات حضور علیہ السلام تک پہنچی۔ حضرت ابو الدرداء رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”کیا تم میرے ساتھی کو چھوڑو گے یا نہیں؟ میں نے تم سے کہا تھا کہ میں تم سب کے لئے رسول بن کر آیا ہوں، تم نے مجھے جھٹلایا اور ابو بکر نے مجھے سچا کہا“۔ (مشکوٰۃ)

(۵) حضرت ابو ہریرہ رضی اللہ عنہ کہتے ہیں کہ شب معراج کو حضور علیہ السلام نے حضرت جبریل سے کہا: ”میری قوم (واقعہ معراج پر) میری تصدیق نہ کرے گی“۔ ((قَالَ لِي

جَبْرِئِيلُ يُصَدِّقُكَ أَبُو بَكْرٍ وَهُوَ الصِّدِّيقُ))۔ جبریل نے کہا: ”ابو بکرؓ آپ کی تصدیق کریں گے اور وہ صدیق ہیں۔“

(۶) جابر بن عبد اللہ حضور نبی علیہ الصلوٰۃ والسلام سے روایت کرتے ہیں کہ اللہ نے بیت المقدس میرے سامنے کر دیا اور میں خانہ کعبہ کے پاس اسے اور اس کے اندر کی چیزیں دیکھتا تھا میں نے جہنم اور اس کے باشندوں کو نیز جنت اور جنت کے مکینوں کو داخل ہونے سے پہلے دیکھا جیسے اب آپ کو دیکھ رہا ہوں میں نے اپنی قوم قریش کو بتلایا سوائے ابو بکر صدیق کے باقی قریش نے جھٹلادیا۔ (ریاض النضرۃ، ج ۱، ص ۶۷)

(۷) حضرت عبد اللہ بن عمر رضی اللہ عنہما کہتے ہیں کہ وہ بدترین سلوک جو مشرکین نے رسول اللہ ﷺ کے ساتھ کیا تھا وہ یہ تھا کہ میں نے عقبہ بن ابی معیط کو دیکھا وہ حضور علیہ الصلوٰۃ والسلام کے پاس نماز کے دوران آیا اپنی چادر حضور کے گلے میں ڈالی اور خوب گلا گھونٹا ابو بکر صدیق کو پتہ چل گیا آپ آگے اور اس (خبیث) کو آپ سے دفع کیا اور فرمایا:

أَقْتُلُونَ رَجُلًا أَنْ يَقُولَ رَبِّيَ اللَّهُ وَقَدْ جَاءَكُمْ بِالْبَيِّنَاتِ مِنْ رَبِّكُمْ

(بخاری، ج ۱، ص ۵۱۹-۵۲۰)

”کیا تم ایسے شخص کو قتل کرتے ہو جو یہ کہتا ہے کہ میرا پروردگار اللہ ہے حالانکہ وہ تمہارے پاس کھلے کھلے دلائل لا چکا ہے۔“

یہی وہ عملی صدیقیت ہے جو قرآن کی شہادت کے مطابق مؤمن آل فرعون نے حضرت موسیٰ علیہ السلام سے کی تھی۔ بعینہ یہی یا اس سے بھی زیادہ حضور ﷺ کے ساتھ صدیقیت ابو بکرؓ نے کر دکھائی کہ قتل کی کوشش کرنے والے غنڈے کو جان خطرے میں ڈال کر دھکیل دیا۔

(۸) ایمانی تصدیق بھی کامل تھی کہ ہر بات حضور ﷺ سے سن کر تصدیق کرتے تھے۔ اور اگر اتفاقاً ساتھ نہ ہوتے تو ایسی بات کے موقع پر حضور علیہ السلام شیخین کی طرف سے خود تصدیق کر دیتے تھے۔ چنانچہ رسول اللہ ﷺ نے فرمایا کہ ایک دفعہ ایک بھیڑیے نے ایک بکری پکڑی، بھیڑیے سے چرواہے نے چھڑالی، بھیڑیا بول اٹھا: ایام

فتن اور درندوں کی بادشاہی کے دوران ان کو کون چھڑائے گا۔ لوگوں نے کہا: بھیڑیا
 باتیں کرتا ہے؟ تو حضور علیہ السلام نے فرمایا:

((أَمَنْتُ بِهِ أَنَا وَأَبُو بَكْرٍ وَعُمَرُ)) قال ابو سلمة : وماهما يومئذ في القوم

(بخاری، ج ۱، ص ۵۲۱)

”میں اس (خرقی عادت) پر ایمان لاتا ہوں اور ابو بکر و عمر (رضی اللہ عنہما) بھی
 ایمان لاتے ہیں۔“ ابو سلمہ کہتے ہیں: حالانکہ اس روز وہ دونوں وہاں موجود
 نہیں تھے۔

(۹) حضرت علیؓ نے حضرت عمرؓ کی میت کو خطاب کرتے ہوئے کہا: مجھے
 یقین ہے کہ اللہ آپ کو اپنے دو ساتھیوں کے ساتھ (قبر میں) رکھے گا، کیونکہ میں نے
 بہت دفعہ حضور علیہ السلام سے سنا ہے، آپ فرمایا کرتے تھے:

((ذَهَبْتُ أَنَا وَأَبُو بَكْرٍ وَعُمَرُ وَدَخَلْتُ أَنَا وَأَبُو بَكْرٍ وَعُمَرُ وَخَرَجْتُ أَنَا

وَأَبُو بَكْرٍ وَعُمَرُ)) (بخاری، ج ۱، ص ۵۲۰)

”میں اور ابو بکر و عمر چل دیئے، میں اور ابو بکر و عمر اندر داخل ہو گئے، میں اور ابو بکر
 و عمر باہر نکل آئے۔“

(۱۰) حضرت عائشہ صدیقہ رضی اللہ عنہا فرماتی ہیں کہ ابتداء اسلام میں حضرت
 ابو بکر صدیقؓ لوگوں میں تقریر کرنے کھڑے ہو گئے۔ وہ سب سے پہلے خطیب ہیں
 جنہوں نے اللہ اور اس کے رسول کی طرف لوگوں کو بلایا۔ مشرکین نے ابو بکر پر اور باقی
 مسلمانوں پر حملہ کر دیا اور مسجد حرام کے اطراف میں خوب مار پٹائی کی۔ یہی وجہ ہے کہ
 بروایت ابن عساکر حضرت علی رضی اللہ عنہ فرماتے ہیں: ابو بکر اسلام لائے تو اپنے
 اسلام کو علانیہ ظاہر کیا اور اللہ اور اس کے رسول کی طرف لوگوں کو اسلام کی دعوت
 دی۔ (تاریخ الخلفاء، سیوطی، ص ۳۶)

حضرت ابو بکرؓ اول المسلمین ہیں

اس پر سب مؤرخین کا اتفاق ہے کہ مطلقاً سب سے پہلے حضرت خدیجہ الکبریٰ
 رضی اللہ عنہا، اسلام لائیں، پھر حضرت زید بن حارثہؓ اور حضرت علی المرتضیٰؓ جو

آٹھ یا دس سال کے بچے تھے اور حضرت ابو بکر رضی اللہ عنہ مشرف باسلام ہوئے۔ اور اس امر پر بھی سب کا اتفاق ہے کہ اس وقت سب سے زیادہ فائدہ اسلام کو حضرت ابو بکر صدیق رضی اللہ عنہ کے اسلام لانے سے پہنچا۔

(۱) سیرت ابن ہشام ج ۱ ص ۲۶۷ میں حضرت ابو بکر رضی اللہ عنہ کی دعوت پر مسلمان ہونے والوں کا ذکر ہے، پھر حضرات عثمان، زبیر، عبدالرحمن بن عوف، طلحہ، ابو عبیدہ، سعد رضی اللہ عنہم کا ذکر کیا گیا ہے اور حضور صلی اللہ علیہ وسلم کا یہ ارشاد نقل کیا گیا ہے: ”میں نے ابو بکر کے سوا جس کو بھی اسلام کی دعوت دی اس نے فکر و تردد اور ہچکچاہٹ سے کام لیا، لیکن ابو بکر نے کوئی تردد نہ کیا۔“

(۲) ترمذی ج ۲ ص ۲۳۸ پر بعض اہل علم کا بیان ہے کہ مردوں میں سب سے پہلے ابو بکر رضی اللہ عنہ اسلام لائے، بچوں میں سب سے پہلے علی رضی اللہ عنہ اسلام لائے اور عورتوں میں سے خدیجہ رضی اللہ عنہا سب سے پہلے مسلمان ہوئیں۔ ابراہیم نخعی کہتے ہیں: سب سے پہلے ابو بکر صدیق رضی اللہ عنہ اسلام لائے۔ یہ حدیث حسن صحیح ہے۔

(۳) جامع ترمذی اور صحیح ابن حبان میں حضرت ابوسعید خدری رضی اللہ عنہ سے روایت ہے کہ حضرت ابو بکر صدیق رضی اللہ عنہ نے فرمایا: ”کیا میں خلافت کا سب سے زیادہ مستحق نہیں، کیا پہلا مسلم نہیں، کیا اس خصوصیت کا مالک نہیں؟“

(۴) بروایت ابن عساکر حضرت علی رضی اللہ عنہ فرماتے ہیں: ”مردوں میں سب سے پہلے ابو بکر اسلام لائے۔“

(۵) ابن ابی خثیمہ نے بسند صحیح حضرت زید بن ارقم رضی اللہ عنہ سے روایت کی ہے کہ سب سے پہلے ابو بکر صدیق رضی اللہ عنہ نے رسول اللہ صلی اللہ علیہ وسلم کے ساتھ نماز پڑھی۔

(۶) طبرانی نے معجم کبیر میں اور عبد اللہ بن احمد نے زوائد زہد میں شخصی سے روایت کی ہے کہ میں نے حضرت ابن عباس رضی اللہ عنہما سے پوچھا کہ سب سے پہلے کون اسلام لایا تو انہوں نے ابو بکر صدیق کا نام لیا اور حضرت حسان کے یہ شعر پڑھے:

اذا تذكرت شجوا من اخی ثقة

فاذکر احساک ابا بکر بما فعلا

خير البرية اتقاها واعدلها
الا النبى واولها بما فعلا
والثانى التالى المحمود مشهده
واول الناس منهم صدق الرسلا

”جب تم اپنے نیک و معتبر غناک بھائی کو یاد کرو تو اپنے بھائی ابو بکر کو ان کے کارناموں کی وجہ سے ضرور یاد کرو۔ وہ نبی ﷺ کے بعد تمام امت سے بہتر متقی اور انصاف والے تھے اور انہوں نے سب سے بڑھ کر لوگوں کی پوری پوری اصلاح کی۔ وہ ثانی اثنین ہیں، حضور ﷺ کے بعد خلیفہ ہیں۔ تمام اچھے مقامات پر حاضر تھے۔ سب لوگوں سے پہلے رسول اللہ ﷺ کی تصدیق کرنے والے مسلمان ہیں۔“ (تاریخ الخلفاء سیوطی، ص ۳۳)

صدیقیت کی نفی پر رافضی کے ۱۲ سوالوں کا جواب

سوال (۱): رسول اللہ ﷺ نے ابو بکر کو ”صدیق“ کہا، امت نے ”صدیق اکبر“ کیوں قرار دیا؟

ج: معراج کے موقع پر جب کفار نے تکذیب کی اور حضور علیہ الصلوٰۃ والسلام کے خلاف زبردست پروپیگنڈہ کیا اور حضرت ابو بکر صدیق رضی اللہ عنہ سے جا کر کہا: کیا تم اب بھی محمد (ﷺ) کو مانو گے؟ وہ تو کہتا ہے: ”آسمانوں سے پھر آیا ہوں“ تو حضرت ابو بکر صدیق رضی اللہ عنہ نے ان کفار کو جھٹلاتے ہوئے حضور ﷺ کی یوں تصدیق کی کہ جب آپ آسمانوں کی خبریں بتاتے ہیں تو ہم سچ مانتے ہیں، اگر آج وہ خود آسمان سے ہو آئے ہیں تو اس میں انکار و تعجب کی کیا بات ہے؟ میں یقیناً مانتا ہوں کہ آپ ﷺ معراج کر کے آئے ہیں اور سچ فرماتے ہیں۔ تب آپ نے ان کو صدیق فرمایا۔ چونکہ تصدیق رسالت تو روز اول سے کر چکے تھے اور قرآن نے ان کو صدیق و متقی کہا تھا:

﴿وَالَّذِي جَاءَ بِالصِّدْقِ وَصَدَّقَ بِهِ أُولَٰئِكَ هُمُ الْمُتَّقُونَ﴾ (الزمر: ۳۳)

”اور جو (پیغمبر) سچ لے کر آیا اور جس نے اس کی تصدیق کی، یہی لوگ تو پرہیزگار ہیں۔“

اب واقعہ معراج کی تصدیق برسر عام کفار کی تکذیب کر کے ایسے کی کہ کوئی صحابی آپ

کا ہمسرنہ ہو سکا تھا، نہ کافروں نے بطور طعن اس سے جا کر شکوہ کیا تھا۔ اس لئے آپؐ صدیق اکبر قرار پائے۔ جیسے کسی جنگ میں کوئی بہادر مبارزہ میں اول بلانے والے کو مار ڈالے تو اسے بڑا بہادر کہا جائے گا۔

سوال (۲): کیا اُمت کا ”صدیق اکبر“ کہنے پر اجماع ہونا رسول اللہ ﷺ کے مقابل باطل قرار نہیں پائے گا؟

ج: نہیں۔ مقابل کا معنی ضد اور مخالف ہوتا ہے۔ رسول اللہ ﷺ کی اتباع میں اُمت کا آپ کو صدیق کہنا اور ماننا صدیق اکبر کہنے اور ماننے کے بالمقابل ضد اور مخالف نہیں ہے، بلکہ اس کی تائید میں حقیقت واقعہ کا اظہار ہے کہ ایسا تصدیق کنندہ جب اور کوئی نہیں تو ابو بکر سب سے بڑے صدیق ہیں کہ آپ ﷺ نے اس وقت اور اس سے پہلے بھی کسی کو صراحتاً یہ لقب نہیں دیا تھا۔ جب کسی کا کوئی ثانی اور ہمسرنہ ہو تو اس وصف میں وہی اکبر (سب سے بڑا) سمجھا جائے گا۔ دو رکعت کے بجائے فجر کی تین رکعتیں پڑھنے سے معارضہ کرنا بے سود ہے، کیونکہ ہر عدد اپنے معنی میں مستقل المفہوم اور دوسرے کے مغائر ہے۔ دو کو تین اور تین کو دو کہنا یا سمجھنا باطل ہے، اسی لئے دو رکعت کی بجائے تین رکعت فجر پڑھنا باطل ہے۔ لیکن اصل وصف اور پھر دوسروں کے مقابل زائد وصف آپس میں مغائر اور منافی نہیں ہیں، جمع ہو سکتے ہیں، جیسے حاتم مخی ہے، حاتم سب سے بڑا مخی ہے، ان میں کوئی مغائرت نہیں، دونوں معاً ایک ممدوح کی صفتیں ہیں۔ اسی طرح صدیق اور صدیق اکبر دونوں معاً ابو بکر کی صفتیں ہیں۔ تو اُمت نے رسول اللہ ﷺ کی تائید کی ہے، مخالفت اور باطل پرستی نہیں کی ہے۔

سوال (۳): کتب اہل سنت ارجح المطالب اور تذکرۃ خواص الامۃ سے ثابت ہے کہ حضور ﷺ نے حضرت علیؑ کو صدیق اکبر کہا۔

ج: اگر رسول اللہ ﷺ نے حضرت علیؑ کو ”صدیق اکبر“ کہا ہوتا تو ہم آپؐ کو ہی صدیق اکبر مانتے۔ آپؐ سے ہماری کوئی ضد اور دشمنی نہیں ہے جیسے شیعہ کو اصحاب رسولؐ سے دشمنی ہے۔ جب ساری اُمت ابو بکر کو صدیق اکبر مان رہی ہے اور

اُمت گمراہی پر جمع نہیں ہو سکتی (حیات القلوب، ج ۲، ص ۱۳۸ اور جلاء العیون، ص ۱۳) پر ہے کہ حضور ﷺ کی ملت و اُمت تمام اُمتوں سے بہتر ہے) تو معلوم ہوا کہ یہی برحق ہے کہ صدیق اکبر لقب حضرت ابو بکرؓ کا ہے، حضرت علیؓ کا نہیں ہے۔ رہیں یہ روایات تو اس کا جواب یہ ہے کہ ارنج الطالب ایک شیعہ نے بطور تقیہ سنت کا نقاب اوڑھ کر مذہب شیعہ کی تائید میں لکھی ہے اور شیعہ کا اصولی مسئلہ امامت زور و شور سے ثابت کیا ہے۔ اس لئے ان روایات سے ایسے مشکوک العقیدہ مؤلف کا استدلال اہل سنت پر حجت ہرگز نہیں ہے۔

تذکرۃ خواص الامۃ کثر رافضی کی کتاب ہے جو سبط ابن جوزی کے نام سے خود کو حنفی سنی باور کراتا ہے، حالانکہ کتاب کے مندرجات سو فیصد شیعہ عقائد پر مشتمل ہیں۔ تفصیل کے لئے نشان المیزان ابن حجر، میزان الاعتدال ذہبی اور مولانا مہر محمد کی تحفہ امامیہ دیکھیں۔ جن کتابوں کا حوالہ ہے ان میں صحیح، ضعیف، موضوع و منکر ہر قسم کی روایتیں ہیں۔ جب تک روایت صحیح سے ثابت نہ ہو استدلال بے کار ہے۔

مسند دیلمی کے متعلق بستان المحدثین میں ہے کہ یحییٰ بن مندرہ ان کے اوصاف میں کہتے ہیں: وہ نہایت ثکلیل، جوان، خلیق، مذہب سنت میں سخت، اعتزال سے دُور، کم گو اور دل کے دلیر تھے، مگر اتقان، معرفت اور علم میں کچھ قصور تھا، سقیم اور صحیح حدیث میں امتیاز نہیں کر سکتے تھے، اس لئے ان کی اس کتاب میں کثرت سے موضوعات اور واہیات درج ہیں۔ (بستان المحدثین، ص ۱۶۲)

کتب موضوعات سے پتہ چلتا ہے کہ جس روایت میں حضرت علیؓ کو صدیق اکبر قرار دیا گیا ہے وہ روایت محض جھوٹی ہے۔ دیکھئے: تنزیہ الشریعۃ المرفوعۃ عن الاخبار الشعیبۃ الموضوعۃ، مصنفہ ابوالحسن علی بن محمد بن العراق الکلانی المتوفی ۹۶۳ھ۔

حضرت علیؓ کے متعلق موضوع روایات میں ابو ذر غفاریؓ سے مروی حدیث ہے کہ حضور ﷺ نے حضرت علیؓ کا ہاتھ پکڑ کر فرمایا: ”تو مجھ پر سب سے پہلے ایمان لایا، تو سب سے پہلے مجھ سے مصافحہ کرے گا، تو صدیق اکبر ہے، تو مؤمنوں کا یسوب ہے، تو

فاروق ہے، حق و باطل میں فرق کرے گا۔“

اس میں عباد بن یعقوب راوی ہے۔ ابن حبان کہتے ہیں کہ وہ منکر (بلا اصل و اہیات) روایتیں بیان کرتا ہے اور یہ عالی شیعہ تھا۔ اس میں محمد بن عبید اللہ رافع بھی ہے اور یہی آفت ہے۔ (تزییہ الشریعہ، ص ۳۵۳)

ابن عباس والی حدیث بھی مذکورہ بالا قسم کی ہے۔ اس میں عبد اللہ بن داہر بن یحییٰ رازی ہے (جو کذاب ہے) نیز یہ ابو لیلیٰ غفار سے بھی مروی ہے جسے ابو احمد حاکم نے کئی میں روایت کیا ہے۔ اس میں اسحاق بن بشر اسدی کاہلی ہے جس کا شمار و ضامین میں ہے (تزییہ الشریعہ، ص ۳۵۳) جب یہ دونوں موضوع ٹھہریں تو پہلی جو سلمان فارسی سے ہے، وہ بھی موضوع ہے، کیونکہ اس کے پہلے لفظ ”تو پہلے ایمان لایا“ تو صدیق اکبر ہے، اس موضوع روایت کا حصہ ہیں۔

سوال: جب فرمان رسول ﷺ سے ”صدیق اکبر“ علی ہوئے تو آپ اتباع فرمان رسول کی کریں گے یا امت کی؟

ج: جب یہ روایت فرمان رسول ﷺ ثابت ہی نہ ہوئی تو اب اہل سنت اس فرمان رسول ﷺ کی اتباع کرتے ہیں جس میں آپ نے ابو بکرؓ کو صدیق فرمایا ہے۔ یہ جو جھوٹی حدیث آپ نے نقل کی ہے کہ ”میں اللہ کا بندہ اور اس کے رسول کا بھائی ہوں اور میں صدیق اکبر ہوں، میرے بعد سوائے جھوٹے کے کوئی یہ دعویٰ نہ کرے گا، میں نے لوگوں سے سات برس پہلے نماز پڑھی۔ (آخر جہ احمد فی المناقب والتسائی فی انحصا نھس والحاکم فی المستدرک..... الخ) اور ابن ماجہ میں بھی ہے، مگر اس کی سند پر کڑی جرح ہے کہ اس کا راوی عبید اللہ بن موسیٰ شیعہ تھا، گو ثقہ تھا (تقریب، ص ۲۲۷) تو بدعتی ثقہ کی مؤید بدعت روایت مقبول نہیں ہوتی۔ منہال بن عمرو پر وہم کی جرح منقول ہے (تقریب، ص ۳۲۸)۔ عباد بن عبد اللہ کوفی بھی ضعیف ہے (تقریب، ص ۱۶۳)۔ امام بخاری نے تاریخ کبیر جلد ۲ میں اس کو ضعیف کہا ہے۔ عبقات، کتاب الضعفاء، صفحہ ۵۸ پر ہے: عقیلی نے سلیمان بن عبد اللہ کے ترجمہ میں امام بخاری کی اس روایت پر

پوری جرح نقل کی ہے۔ اس حدیث کے متعلق تزییہ الشریعہ، ص ۳۷۶ پر ہے: اس میں منہال بن عمرو ہے جس کو امام شعبہ نے متروک قرار دیا ہے اور عباد بن عبد اللہ اسدلی ہے۔ ابن مدینی کہتے ہیں یہ ضعیف الحدیث تھا۔ اس اثر کو حاکم نے مستدرک میں نکالا ہے اور شرط شیخین پر تصحیح کی ہے، لیکن ذہبی نے تعاقب کرتے ہوئے کہا ہے کہ عباد ضعیف ہے۔

سوال (۴): مندرجہ بالا روایت کے مطابق علی رضی اللہ عنہ نے اپنے آپ کو صدیق اکبر کہا ہے، کیا ابو بکر نے بھی کہا ہے؟

ج: جب مذکورہ بالا اثر ہی غیر ثابت اور جھوٹ ہے تو معارضہ کی کیا ضرورت ہے؟ یہ دعویٰ منصب نبوت کی طرح نہیں کہ اس کا دعویٰ کرنا اور اس پر حاضرین سے ایمان کا مطالبہ کرنا واجب ہو۔ صفاتِ شخصہ میں سے اس کا چھپانا ہی اولیٰ ہے تاکہ تعلیٰ اور خود ستائی پیدا نہ ہو۔ ہندگانِ خدا کس نفسی سے کہتے ہیں: ﴿رَبَّنَا فَاعْفِرْ لَنَا ذُنُوبَنَا وَكَفِّرْ عَنَّا سَيِّئَاتِنَا وَتَوَفَّنَا مَعَ الْأَبْرَارِ﴾ (آل عمران: ۱۹۳) ”اے پروردگار! ہمارے گناہ معاف کر دے اور ہماری برائیاں مٹا دے اور ہمیں نیکو کاروں کے ساتھ وفات دے۔“

اللہ تعالیٰ نے یہ تعلیم بھی دی ہے:

﴿فَلَا تَزُكُّوا أَنْفُسَكُمْ ۖ هُوَ أَعْلَمُ بِمَنِ اتَّقَى﴾ (النجم: ۳۲)

”تم اپنے آپ کو پاک نہ بتلاؤ، وہ خوب جانتا ہے کہ پرہیزگار کون ہے۔“

سوال (۵): کیا سلمان فارسی اور ابو ذر غفاری اور ابن عباسؓ اُمت میں شامل نہیں؟ پھر وہ کیوں علی رضی اللہ عنہ کو صدیق اکبر مانتے ہیں؟ تو ابو بکرؓ کو صدیق اکبر ماننے پر اجماع کا دعویٰ باطل ہوا۔

ج: وہ روایات ہی من گھڑت ہیں، اس کے یہ حضرات قائل نہ تھے، ابو بکرؓ کو ہی صدیق مانتے تھے۔ ملاحظہ ہو! حضرت عبد اللہ بن عباس (رضی اللہ عنہما) راوی ہیں کہ حضور (علیہ الصلوٰۃ والسلام) حرا پہاڑ پر چڑھے ہوئے تھے۔ پہاڑ کو (ہیت سے) زلزلہ

آ گیا تو رسول اللہ ﷺ نے فرمایا: ”ٹھہر جا! تجھ پر نبی، صدیق اور شہداء کھڑے ہیں۔“ اس وقت رسول اللہ کے ساتھ حضرات ابوبکر، حضرت عمر، حضرت عثمان، حضرت علی، حضرت طلحہ، حضرت زبیر رضی اللہ عنہم وغیرہم کھڑے تھے۔ (ازالۃ الخفاء، ج ۱، ص ۷۹ بحوالہ ابو یعلیٰ از ابن عباس) یہ حدیث صحاح ستہ میں اور بہت سے صحابہ سے مروی ہے۔ شیعہ کا اتفاق ہے کہ حضرت سلمان فارسی اور ابوذر غفاری حضرت علی المرتضیٰ کے خاص پیروکاروں اور محبوبوں سے ہیں۔ جب حضرت علیؑ لا تعد اور آیات کی روشنی میں حضرت ابوبکر کو صدیق اکبر مانتے تھے تو سلمان و ابوذر رضی اللہ عنہما کا بھی یہی مذہب ہے۔

(۱) حضرت علیؑ نے ابوبکرؓ کے متعلق فرمایا: ”یہ وہ شخص ہے جس کا صدیق نام خود اللہ نے حضرت جبریل اور حضرت محمد ﷺ کی زبان سے رکھا ہے، رسول اللہ ﷺ کے (مقرر کئے ہوئے) نماز میں خلیفہ تھے، جب آپؐ نے ان کو ہمارے دین کے لئے چنا تو ہم نے اپنی دنیا (انتظامِ خلافت) کے لئے چن لیا۔“ اس کی سند جید ہے۔ (تاریخ الخلفاء سیوطی، ص ۳۱، بحوالہ حاکم در مستدرک)۔

(۲) دارقطنی اور حاکم نے حضرت علیؑ سے روایت کی ہے کہ رسول اللہ ﷺ منبر پر فرماتے تھے کہ اللہ نے اپنے نبی کی زبان پر ابوبکر کا نام صدیق رکھا ہے۔ (۳) طبرانی نے بسند جید صحیح حکیم بن سعد سے روایت کی ہے کہ حضرت علیؑ قسم کھا کر فرماتے تھے کہ اللہ نے ابوبکر کا صدیق نام آسمان سے اتارا ہے۔ (تاریخ الخلفاء، ص ۳۱)۔

(۴) ازالۃ الخفاء، ج ۱، ص ۶۹ میں ہے کہ وفاتِ صدیق پر آپ کے فضائل میں ایک بہت لمبی تقریر میں حضرت علیؑ نے فرمایا: ”آپؐ سب سے پہلے مسلم، ایمان اور یقین میں سب سے زیادہ مخلص اور سخت تھے، آپؐ نے اُس وقت رسول اللہ ﷺ کی تصدیق کی جب لوگوں نے تکذیب کی، اللہ نے تنزیل میں آپؐ کا نام صدیق رکھا ہے۔ فرمایا: ﴿وَالَّذِي جَاءَ بِالصِّدْقِ وَصَدَّقَ بِهِ﴾ سچ محمد ﷺ لائے ہیں اور آپؐ کی تصدیق ابوبکر نے کی ہے..... الخ“۔

بخاری و احمد کے حوالہ سے یہ روایت جو نقل کی گئی ہے کہ صدیق تین ہیں: ”حبیب النجار، مؤمن آل فرعون، علی بن ابی طالب، جو ان دونوں سے افضل ہیں۔“ تو معلوم ہو کہ بخاری میں حضرت علیؓ کا ذکر تیسرے نمبر پر نہیں ہے۔ یہ شیعوں کا اضافہ ہے۔ یہاں صدیق کا مفہوم یہ ہے کہ آڑے وقت میں ان لوگوں نے اپنے دین اور نبی کی حفاظت کی اور جان خطرے میں ڈالی۔ چنانچہ مؤمن آل فرعون نے فرعون کے دربار میں کہا تھا: ﴿اتَّقِلُونِ رَجُلًا أَنْ يَقُولَ رَبِّيَ اللَّهُ﴾ ﴿بروایت بخاری ج ۱ ص ۲۵۰۔ یہی جملہ صدیق اکبر نے اس وقت کہا جب کفار قریش حضور ﷺ پر پل پڑے تھے۔ ایک بد بخت عقبہ بن ابی معیط نے گلے میں پکا ڈال کر آپؐ کا گلا گھوٹنا چاہا۔ صدیق اکبر کو پتہ چلا تو دوڑے آئے اس کافر کو مار کر آپؐ سے ہٹایا اور پھر ڈانٹتے ہوئے وہ قرآنی جملہ کہا۔ تو پتہ چلا کہ مؤمن آل فرعون کی طرح ابو بکر بھی صدیق اور خاص دفاع کرنے والے ہیں۔ یہی وجہ ہے کہ تیسرے نمبر پر آپؐ کے صدیق ﷺ ہونے کا ذکر ہے۔

ان پانچ سوالوں کے جوابات کا حاصل یہ نکلا ہے کہ حضرت ابو بکر ﷺ ہی کو رسول اللہ ﷺ نے صدیق کہا، حضرت علیؓ کو نہیں کہا۔ ایسے آثار و روایات جھوٹی ہیں البتہ ایک مؤمن صدق کی حیثیت سے حضرت علیؓ بھی صدیق ہیں، جیسے اور صحابہ کرام تھے۔ ارشاد ہے:

﴿وَالَّذِينَ آمَنُوا بِاللَّهِ وَرُسُلِهِ أُولَٰئِكَ هُمُ الصِّدِّيقُونَ ۖ وَالشُّهَدَاءُ عِنْدَ رَبِّهِمْ﴾ (الحديد: ۱۹)

”جو لوگ اللہ پر اور اس کے پیغمبروں پر ایمان لائے وہ صدیق ہیں اور اپنے رب کے ہاں شہداء (گواہی دینے والے) ہیں۔“ (جاری ہے)

ضرورت رشتہ

رفیق تنظیم اسلامی کی گریجویٹ بی بی قرآن اکیڈمی کے ایک سالہ رجوع الی القرآن کورس سے فارغ التحصیل عمر 20 سال شرعی پردہ کی پابند کے لئے دینی گھرانے سے برسر روزگار نوجوان کارکنہ درکار ہے۔

رابطہ: دفتر تنظیم اسلامی حلقہ خواتین قرآن اکیڈمی 36۔ کے ماڈل ٹاؤن لاہور۔ فون: 5836438

گناہِ کبیرہ اور گناہِ صغیرہ کی حقیقت

تحریر: ڈاکٹر سید رضوان علی *

گناہِ کبیرہ اور گناہِ صغیرہ دو ایسی اصطلاحیں ہیں جو ہر اسلامی معاشرے میں معروف ہیں اور جن کو عام مسلمان خواہ کسی زبان، نسل اور وطن سے تعلق رکھتے ہوں، سمجھتے ہیں اور ان دونوں کا ادراک و تصور رکھتے ہیں، ہر چند کہ وہ بعض حالات میں مبہم ہوں۔

مگر کچھ لوگ اس تقسیم کو بے جا سمجھتے ہیں اور گناہِ خواہ وہ ”کبیرہ“ (بڑا) ہو یا ”صغیرہ“ (چھوٹا) اسے ایک ہی گردانتے ہیں۔ میرے ایک محترم دوست جو ایک بلند پایہ صحافی اور متدین شخص ہیں، کچھ اس طرح کا خیال رکھتے ہیں۔ انہوں نے مجھ سے پوچھا اس عام تصورِ اسلامی کی کیا حقیقت ہے اور اس کا کیا جواز ہے؟ حقیقت یہ ہے کہ یہ ایک اہم سوال ہے اور اس کو وہی اٹھا سکتے ہیں جن کے اندر گہرا دینی شعور موجود ہے اور جو آخری جزا و سزا پر یقین اور معاشرہ کی اصلاح کا جذبہ رکھتے ہیں۔ یہاں اس بات سے انکار نہیں کیا جاسکتا کہ بعض لوگ یہ سوال تنزل پذیر اور ”آفات زدہ“ مسلم معاشرہ کو سامنے رکھتے ہوئے طنز و تضحیک کی خاطر بھی اٹھاتے ہیں۔ ایسے لوگوں سے اس وقت ہمیں کوئی سروکار نہیں، البتہ سنجیدہ اور پختہ ذہن رکھنے والوں کی تسلی کے لئے اس سوال پر روشنی ڈالنے کی ایک کوشش کی جا رہی ہے۔

بنیادی بات یہ ہے کہ یہ دونوں اصطلاحیں علماء و فقہاء یا ”مولویوں“ کی ایجاد کردہ نہیں ہیں، بلکہ ان کا ماخذ قرآن و سنت ہیں جن میں صراحت کے ساتھ ان کا ذکر آیا ہے اور یہ تقسیم کی گئی ہے۔ اس سلسلہ میں مندرجہ ذیل آیتیں پیش کی جاسکتی ہیں۔

(۱) ﴿وَكُلُّ صَغِيرٍ وَكَبِيرٍ مُّسْتَطَرٌّ﴾ (القمر: ۵۳)

”ہر چھوٹا و بڑا (گناہ) لکھا جاتا ہے۔“

پہلے سابق پروفیسر بن غازی یونیورسٹی و امام بن سعود یونیورسٹی ریاض

(۲) ﴿إِنْ تَجْنِبُوا كَثِيرًا مِمَّا تَنْهَوْنَ عَنْهُ نَكْفُرْ عَنْكُمْ سَيِّئَاتِكُمْ﴾ (النساء: ۳۱)

”اگر تم بڑے گناہوں سے بچو گے تو اس کو ہم تمہارے چھوٹے گناہوں کا کفارہ بنا دیں گے۔“
یہاں یہ نہیں کہا جاسکتا کہ ان دونوں آیتوں میں لفظ ”ذنب“ یا ”الائم“ (یعنی گناہ) کا استعمال نہیں ہوا ہے پھر ترجمہ میں یہ کیوں بڑھا دیا گیا؟ تو درحقیقت یہ اضافہ سیاق کے مطابق کیا گیا ہے جس سے ذنب (گناہ) کے لفظ کا تعین بہت واضح ہے اور مشہور و معتمد قدیم عربی تفاسیر جیسے تفسیر ابن کثیر و تفسیر قرطبی وغیرہ میں بھی یہ معنی بیان کئے گئے ہیں۔ اس کے علاوہ ایک تیسری آیت قرآنی سے بھی اس کا تعین ہوتا ہے:

(۳) ﴿الَّذِينَ يَجْتَنِبُونَ كَثِيرًا مِّنَ الْفَوَاحِشِ إِلَّا اللَّمَمَ إِنَّ رَبَّكَ وَاسِعُ الْمَغْفِرَةِ﴾ (النجم: ۳۲)

”وہ لوگ لغزشوں کے سوا کبیرہ گناہوں اور فواحش سے اجتناب کرتے ہیں یقیناً ان کے لئے تمہارا پروردگار بڑی مغفرت والا ہے۔“

یہاں وضاحت کے ساتھ ”کبائر“ کے ساتھ ”الائم“ (گناہ) کا لفظ آیا ہے اور فواحش ان کا مترادف ہے اس کے مقابلہ میں ”اللمم“ کا لفظ ہے جس کو ہم چھوٹے موٹے گناہ یا لغزش سے تعبیر کر سکتے ہیں اور انہی کے لئے گناہِ صغیرہ کا لفظ استعمال ہوتا ہے۔ اس سے قبل پیش کردہ آیت میں ”سَيِّئَاتٍ“ اور اس سے پہلے کی آیت میں ”صغیر“ یعنی ذنبِ صغیر کا لفظ آیا ہے۔

اس لئے عربی زبان اور شرعی اصطلاح میں کبیرہ گناہوں کے لئے صرف ”الکبائر“ کا لفظ استعمال ہوتا ہے اور صغیرہ گناہوں کے لئے صرف ”الصغائر“ کا لفظ۔ قرآن کے علاوہ احادیثِ نبویہ میں تو بکثرت کبیرہ گناہوں کے لئے ”الکبائر“ اور ”اکبر الکبائر“ کا لفظ استعمال ہوا ہے اور صغیرہ گناہوں کے لئے الصغائر کے علاوہ ”محقرات الذنوب“ (یعنی بہت معمولی گناہ یا غلطیاں) کا لفظ استعمال ہوا ہے۔ اور اسی لئے برصغیر میں لکھی ہوئی ایک بے نظیر کتاب ”کشاف اصطلاحات الفنون“ (سال تالیف ۱۱۵۸ھ) کے مصنف نے ان آیات اور احادیث کی روشنی میں

’ذنوب‘ (گناہ) کو صغیرہ و کبیرہ میں تقسیم کیا ہے۔ محمد بن علی بن الفاروقی المتھانوی کی اس عربی کتاب کی محققین بڑی قدر کرتے ہیں اور عرب سکا لرز اس کو برصغیر کا سب سے اہم علمی تحفہ سمجھتے ہیں۔

اب سوال یہ پیدا ہوتا ہے کہ یہ گناہ صغیرہ اور کبیرہ ہیں کیا؟ یہاں بھی بعض معترضین کا کہنا ہے کہ بہت سے گناہ ایسے ہیں جن کو صغیرہ کہا جاتا ہے، جیسے دروغ گوئی، رشوت ستانی، بدکلامی، بد مزاجی، چغل خوری، غیبت وغیرہ اور جو معاشرہ میں اپنے بڑے نتائج کے اعتبار سے چوری، ڈکیتی، زنا، شراب، قمار وغیرہ مشہور کبیرہ گناہوں سے کسی طرح کم نہیں، اسی لئے گناہ صغیرہ و کبیرہ کی یہ تقسیم کسی محکم عقلی دلیل و برہان پر قائم نہیں۔ عرض ہے کہ اس ضمن میں لوگوں کے اذہان میں کافی ابہام ہے، لیکن اسلامی تعلیمات یہاں بڑی حد تک واضح ہیں، اور علماء حق نے ان کی بنیاد پر کبیرہ گناہوں کی جو تعریف کی ہے، اور جس کا ذکر آگے آتا ہے، وہ بڑی جامع ہے، لیکن اس سے قبل یہ ذکر کرنا ضروری ہے کہ جن احادیث میں چند اکبر الکبائر (کبیرہ گناہوں) کا بطور خاص ذکر ہوا ہے ان میں کچھ وہ ہیں جو قانون کی زبان میں جرم کہے جاتے ہیں، کچھ عقائدی یا مذہبی گناہ ہیں اور کچھ اخلاقی عیوب و نقائص۔ مشہور اور صحیح احادیث میں ان سب جرائم، گناہوں اور اخلاقی عیوب کو ’کبائر‘ کے نام سے ہی یاد کیا گیا ہے۔

ایک حدیث میں ان کی تعداد سات بتائی گئی ہے، ایک دوسری میں نو، کچھ دوسری احادیث میں مزید کبائر کا ذکر ہے، غرض موقع و محل کی مناسبت سے آنحضرت ﷺ نے کبیرہ گناہوں کا جو ذکر فرمایا ہے اور ان میں سے بعض کو اکبر الکبائر (یعنی کبیرہ گناہوں میں بھی بڑے گناہ) کہا ہے ان میں سرفہرست مندرجہ ذیل کبائر یا کبیرہ گناہ ہیں:

شرک، ناجائز قتل، والدین کی نافرمانی و حق تلفی، میدان جنگ سے فرار، جادو، یتیم کا مال کھانا، شریف اور پاک دامن عورتوں پر بدکاری کا اتہام، جھوٹ اور جھوٹی گواہی، سود خوری، زنا، شراب نوشی۔

اس سلسلہ میں حضرت عبداللہ بن عباس رضی اللہ عنہما کا ایک قول نقل کیا جاتا ہے

جس میں انہوں نے کبیرہ گناہوں کی تعریف یا تحدید اس طرح کی کہ: ہر وہ قول و فعل جس کے ذکر کے ساتھ قرآن کریم میں وعید آئی ہے وہ گناہ کبیرہ ہے، جیسے قتل، بدکاری کا الزام، زنا، ربا، میدان جنگ سے فرار، یتیم کا مال کھانا وغیرہ وغیرہ۔

حضرت عبد اللہ بن عباس رضی اللہ عنہما کی اس تشریح کو دیکھا جائے یا ان احادیث صحیحہ کو جن میں ایسے کبار بیان کئے گئے ہیں، اس سب سے یہ بات واضح ہے کہ ان میں سے بعض گناہ کبیرہ ایسے ہیں جن کا تعلق صرف عقیدہ سے ہے، اور جن کو ہمارے غیر اسلامی یا نیم اسلامی معاشرہ میں گناہ نہیں سمجھا جاتا، یا یوں کہئے کہ بہت سے حلقوں میں نہیں سمجھا جاتا، جیسے شرک اور جادو، بعض ایسے ہیں جن کو صرف بد اخلاقی میں شمار کیا جاتا ہے، جیسے والدین کی نافرمانی اور حق تلفی۔ بعض دوسرے ہیں جن کا مرتکب قانون کی گرفت میں آتا ہے، جیسے قتل اور چوری یا بعض اسلامی ممالک میں شراب خوری اور اتہام بدکاری، کیونکہ یہ جرائم ہیں جن کی قانون میں سزا ہے۔

یہاں یہ بات قابل ذکر ہے کہ اسلام میں عقائد، عبادات، تجارت، زراعت، صنعت، خاندانی تنظیم و معاشرت وغیرہ یہ سب ہی شریعت یا قانون اسلامی کے زمرہ میں آتے ہیں، ان تمام امور میں اللہ اور اس کے رسول ﷺ کی واضح ہدایات یا اس کے اوامر و نواہی کا عدم اتباع ہی گناہ ہے، لیکن بعض ایسے گناہ ہیں جن کی شریعت نے دنیا میں حد یا سزا مقرر کی ہے اور بعض ایسے ہیں جن کی سزا صرف آخرت میں ہے، کیونکہ ان کا تعلق انسان کے باطن سے ہے، اس لئے علماء فقہ یا علماء قانون اسلامی نے ان کی تعریف محض قانونی نقطہ نگاہ سے بھی کی ہے، تاکہ ایسے کبیرہ گناہوں کے مرتکبین کے خلاف اسلامی قانون حرکت میں آسکے۔ مگر میرے خیال میں اس کی جامع تعریف وہ ہے جو امام ابن تیمیہؒ نے اپنے فتاویٰ کی گیارہویں جلد میں کی ہے۔ وہ کبار کی تعریف و تحدید کرتے ہوئے کہتے ہیں:

”کبار وہ گناہ ہیں جن کی سزا دنیا میں شریعت نے مقرر کی ہے، یا وہ جن کی سزا آخرت میں اللہ تعالیٰ نے رکھی ہے۔“

جہاں تک صغیرہ گناہوں کا تعلق ہے، یہ بے شمار ہیں، یہ شب و روز میں ہونے والی

وہ غلطیاں، لغزشیں اور کوتاہیاں ہیں جن سے کوئی انسان بری نہیں، مثلاً عبادات کو بطریق احسن ادا نہ کرنا، بد مزاجی، بد کلامی، کھانے میں عیب حتیٰ کہ راستہ سے پتھر اور کانٹے نہ ہٹانا وغیرہ بھی اس میں شامل ہیں۔ اللہ تعالیٰ نے اپنی رحمتِ کاملہ سے ایسے صغیرہ گناہوں کا کفارہ ان نیکیوں اور عبادات کو بنا دیا ہے جو ایک مسلمان کے فرائض میں شامل ہیں۔ قرآن حکیم میں ہے:

﴿إِنَّ الْحَسَنَاتِ يُذْهِبْنَ السَّيِّئَاتِ﴾ (ہود: ۱۱۴)

”نیکیاں برائیوں کو ختم کر دیتی ہیں۔“

اسی طرح صحیح مسلم کی ایک حدیث میں آتا ہے:

((الصَّلَاةُ الْخُمْسُ وَالْجُمُعَةُ إِلَى الْجُمُعَةِ كَفَّارَةٌ لِمَا بَيْنَهُنَّ مَا لَمْ تَغُشَّ

الْكَبَائِرُ)) وَفِي رَوَايَةٍ: ((وَرَمَضَانَ إِلَى رَمَضَانَ مُكَفِّرَاتٌ مَا بَيْنَهُنَّ إِذَا

اجْتَنَبَ الْكَبَائِرُ))

”پانچوں نمازیں اور ایک جمعہ سے لے کر دوسرا جمعہ ان کے درمیان جو گناہ

ہوتے ہیں ان کا کفارہ ہیں، تا وقتیکہ کبائر کا ارتکاب نہ کیا جائے۔“ ایک روایت

میں ہے: ”اور ایک رمضان دوسرے رمضان تک ہونے والی لغزشوں کا کفارہ

ہے اگر انسان کبائر سے بچا رہے۔“

اسی طرح وضو کے بارے میں احادیث میں آتا ہے کہ جب ایک مسلمان وضو کرتا

ہے تو پانی کے آخری قطرہ کے ساتھ اس کے ہاتھ آنکھیں اور پاؤں ان گناہوں سے

پاک ہو جاتے ہیں جو ان کے واسطے سے کئے گئے۔ اسی طرح بہت سی وہ خوش

اخلاقیات ہیں جو احادیث کے مطابق صغیرہ گناہوں کا کفارہ بنتی رہتی ہیں۔ اس کا

مطلب یہ نہیں ہے کہ ایک انسان ان صغیرہ گناہوں کو اپنی عادت بنا لے، مگر یہ بات بھی

واضح ہے کہ وہ سب بحیثیت مجموعی بھی ان کبیرہ گناہوں کے برابر نہیں ہو سکتیں جن پر

شریعت میں کوئی سزا مقرر ہے یا جن کے بارے میں قرآن کریم و احادیثِ نبویہ میں

کوئی وعید آئی ہے، یعنی ان پر اللہ تعالیٰ کے غضب، لعنت اور عذابِ جہنم کا ذکر ہے۔

اس سب کے بعد یہ بات واضح ہو جاتی ہے کہ کبیرہ اور صغیرہ گناہوں کی تقسیم

واقعی اور بڑی حکیمانہ ہے۔ ۰۰

مسلمان کا طرزِ حیات (۲۹)

علامہ ابو بکر جابر الجزائری کی شہرہ آفاق تالیف

”منہاج المسلم“ کا اردو ترجمہ

مترجم: مولانا عطاء اللہ ساجد

کتاب الاداب

نواں باب

کھانے پینے کے آداب

ایک مسلمان کی نظر میں کھانا پینا بذاتِ خود مقصود نہیں بلکہ مقصود حاصل کرنے کا ذریعہ ہے۔ وہ اس لئے کھاتا اور پیتا ہے تاکہ اس کا جسم ٹھیک رہے جس سے وہ اللہ تعالیٰ کی عبادت کر سکے۔ یہ عبادت اس کے لئے آخرت میں عزت و شرف اور سعادت کا باعث ہوگی۔ اس لئے اس کا کھانا پینا حصولِ لذت یا نفس کی خواہش پوری کرنے کے لئے نہیں ہوتا۔ چنانچہ اگر اسے بھوک نہ لگتی تو وہ کھانا نہ کھاتا اور اگر اسے پیاس نہ لگتی تو پانی نہ پیتا۔ ایک روایت میں آنحضرت ﷺ کا یہ فرمان نقل ہوا ہے:

((نَحْنُ قَوْمٌ لَا نَأْكُلُ حَتَّى نَجُوعَ، وَإِذَا أَكَلْنَا فَلَا نَشْبَعُ))^(۱)

”ہم وہ لوگ ہیں کہ جب تک بھوک نہ لگے کھانا نہیں کھاتے اور جب کھانا کھاتے

ہیں تو (بہت زیادہ) سیر نہیں ہو جاتے۔“

اس لئے مسلمان اپنے کھانے پینے میں بھی شریعت کے خصوصی آداب کو پیش نظر

رکھتا ہے۔ جن میں سے چند آداب مندرجہ ذیل ہیں:

۱) کھانا کھانے سے پہلے کے آداب

① کھانے پینے کی اشیاء پاک ہونی چاہئیں۔ یعنی وہ حلال و طیب ہوں اور ان میں

حرام کی ملاوٹ یا شبہ نہ ہو۔ ارشادِ خداوندی ہے:

﴿يَا أَيُّهَا الَّذِينَ آمَنُوا كُلُوا مِن طَيِّبَاتِ مَا رَزَقْنَاكُمْ...﴾ (البقرة: ۱۷۲)

”اے ایمان والو! ہم نے تمہیں جو پاک چیزیں دی ہیں ان میں سے کھاؤ۔“

طیب سے مراد وہ حلال چیز ہے جو گندی اور خبیث نہ ہو۔

② کھانے پینے سے یہ نیت ہو کہ اس سے اللہ کی عبادت کرنے کے لئے طاقت

حاصل ہوگی۔ اس نیت کی وجہ سے اسے کھانے پینے پر ثواب ملے گا۔ کیونکہ جائز کام حسن نیت کی وجہ سے قابل ثواب نیکی بن جاتا ہے۔

③ اگر ہاتھ صاف نہ ہوں یا صاف ہونے کا یقین نہ ہو تو کھانا کھانے سے پہلے ہاتھ

دھولینے چاہئیں۔

④ زمین پر دسترخوان بچھا کر اس پر کھانا رکھا جائے، میز وغیرہ پر نہ رکھا جائے،

کیونکہ اس میں تواضع ہے۔ حضرت انس رضی اللہ عنہ فرماتے ہیں: ”جناب رسول اللہ ﷺ نے کبھی میز پر یا چھوٹی پیالیوں میں کھانا نہیں کھایا۔“ (۲)

⑤ متکبرانہ انداز سے نہ بیٹھے، بلکہ بیٹھنے کا انداز خاکسارانہ ہو، مثلاً گھٹنوں کے بل

بیٹھ جائے یا اکڑوں بیٹھ جائے یا دائیں پاؤں کو کھڑا کر کے بائیں پر بیٹھے، جس طرح رسول اللہ ﷺ بیٹھا کرتے تھے۔ اور حضور ﷺ نے فرمایا:

((لَا أَكُلُ مُتَّكِنًا ، إِنَّمَا أَنَا عَبْدٌ أَكَلُ كَمَا يَأْكُلُ الْعَبْدُ وَاجْلِسْ كَمَا يَجْلِسُ الْعَبْدُ)) (۳)

”میں ٹیک لگا کر نہیں کھاتا، اس طرح کھاتا ہوں جس طرح ایک بندہ (غلام) کھایا کرتا ہے، اور اس طرح بیٹھتا ہوں جس طرح (اللہ کا) بندہ بیٹھا کرتا ہے۔“

⑥ جو کھانا موجود ہو اس پر راضی رہے، اس میں عیب نہ نکالے، پسند آئے تو

کھالے ورنہ چھوڑ دے۔ حضرت ابو ہریرہ رضی اللہ عنہ فرماتے ہیں: ”رسول اللہ ﷺ نے کبھی کسی کھانے میں نقص نہیں نکالا، اگر آپ کو خواہش ہوتی تو تناول فرماتے، اچھا نہ لگتا تو چھوڑ دیتے۔“ (۴)

⑦ دوسروں کے ساتھ مل کر کھائے، مثلاً مہمان یا بیوی یا بیٹی یا خادم کے ساتھ مل

کر کھائے۔ حدیث نبوی ہے:

((اجْتَمِعُوا عَلَيَّ طَعَامِكُمْ يَبَارِكُ لَكُمْ فِيهِ)) (۵)

”کھانا کھاتے ہوئے اکٹھے ہو جایا کرو، تمہارے لئے اس میں برکت ہو جائے گی۔“

ب) کھانے کے دوران کے آداب

① اللہ کا نام لے کر بسم اللہ سے کھانا شروع کرنے۔ ارشادِ نبویؐ ہے:

((إِذَا أَكَلَ أَحَدُكُمْ فَلْيَذْكَرْ اسْمَ اللَّهِ تَعَالَى، فَإِنْ نَسِيَ أَنْ يَذْكَرَ اسْمَ اللَّهِ تَعَالَى فِي أَوَّلِهِ فَلْيَقُلْ: بِسْمِ اللَّهِ أَوَّلُهُ وَآخِرُهُ))^(۶)

”جب کوئی شخص کھانا کھائے تو اللہ کا نام لے لے۔ اگر شروع میں اللہ کا نام لینا بھول جائے تو یوں کہے: ((بِسْمِ اللَّهِ أَوَّلُهُ وَآخِرُهُ)) ”اللہ کے نام سے اس کا شروع اور آخر“۔

② آخر میں اللہ کا شکر کرے۔ جناب رسول اللہ ﷺ نے فرمایا:

((مَنْ أَكَلَ طَعَامًا وَقَالَ: الْحَمْدُ لِلَّهِ الَّذِي أَطْعَمَنِي هَذَا وَرَزَقَنِيهِ مِنْ غَيْرِ حَوْلٍ مِنِّي وَلَا قُوَّةَ غَيْرَ لَهُ مَا تَقَدَّمَ مِنْ ذَنْبِهِ))^(۷)

”جو شخص کھانا کھائے اور کہے ((الْحَمْدُ لِلَّهِ الَّذِي أَطْعَمَنِي هَذَا وَرَزَقَنِيهِ مِنْ غَيْرِ حَوْلٍ مِنِّي وَلَا قُوَّةَ)) ”اللہ کا شکر ہے جس نے مجھے یہ کھانا کھلایا اور بغیر میری کوشش اور قوت کے مجھے یہ رزق دیا“ اس کے سابقہ گناہ معاف کر دیئے جاتے ہیں۔“

③ دائیں ہاتھ سے تین انگلیوں سے کھائے۔ لقمہ چھوٹا لے اور اسے اچھی طرح چبائے۔ اپنے سامنے سے کھائے، برتن کے درمیان سے نہ کھائے۔ آنحضرت ﷺ نے جناب عمر بن سلمہ رضی اللہ عنہ سے فرمایا:

((يَا غَلَامُ سَمِّ اللَّهَ وَكُلْ بِيَمِينِكَ، وَكُلْ مِمَّا يَلِينُ))^(۸)

”لڑکے! اللہ کا نام لو، دائیں ہاتھ سے کھاؤ اور اپنے قریب سے کھاؤ۔“

نیز فرمانِ نبویؐ ہے:

((الْبَرَكَةُ تَنْزُلُ وَسَطَ الطَّعَامِ، فَكُلُوا مِنْ حَافَتَيْهِ وَلَا تَأْكُلُوا مِنْ وَسْطِهِ))^(۹)

”برکت کھانے کے درمیان میں نازل ہوتی ہے۔ اس لئے اس کے کناروں سے کھاؤ، درمیان سے مت کھاؤ۔“

④ کھانا اچھی طرح چبا کر کھائے، پلیٹ کو (انگلیوں سے) چاٹ لے، اور انگلیاں

رومال سے صاف کرنے یا پانی سے دھونے سے پہلے چاٹ لے۔ کیونکہ رسول اللہ ﷺ کا ارشاد ہے:

((إِذَا أَكَلَ أَحَدُكُمْ طَعَامًا فَلَا يَمْسَحْ أَصَابِعَهُ حَتَّى يَلْعَقَهَا أَوْ يُلْعِقَهَا))^(۱۰)

”جب کوئی شخص کھانا کھائے تو اپنی انگلیاں نہ پونچھے حتیٰ کہ انہیں چاٹ لے یا چٹوالے۔“

حضرت جابر رضی اللہ عنہ فرماتے ہیں کہ رسول اللہ ﷺ نے انگلیاں اور تھالی چاٹنے کا حکم دیا اور فرمایا:

((إِنَّكُمْ لَا تَذُرُونَ فِي أَبِي طَعَامِكُمُ الْبَرَكَتَةَ))^(۱۱)

”تمہیں معلوم نہیں تمہارے کھانے کے کس حصے میں برکت ہے۔“

⑤ کھانے کی چیز سے اگر کچھ نیچے گر جائے تو مٹی وغیرہ دور کر کے اسے کھالے۔ ارشاد نبویؐ ہے:

((إِذَا سَقَطَتْ لُقْمَةٌ أَحَدِكُمْ فَلْيَأْخُذْهَا، وَلْيَمِطْ (يَسِخْ) عَنْهَا الْأَذَى وَلْيَأْكُلْهَا، وَلَا يَدْعُهَا لِلشَّيْطَانِ))^(۱۲)

”جب تم میں سے کسی کا لقمہ گر جائے تو اسے اٹھالے، اس سے مٹی وغیرہ دور کرے اور کھالے۔ اسے شیطان کے لئے نہ چھوڑے۔“

⑥ کھانا گرم ہو تو پھونکیں نہ مارے، اس کے ٹھنڈا ہونے کا انتظار کرے پھر کھائے، پانی پیتے ہوئے پانی میں پھونک نہ مارے۔ برتن سے منہ ہٹا کر سانس لے اور تین سانس میں پئے۔ حضرت انس رضی اللہ عنہ فرماتے ہیں کہ ”رسول اللہ ﷺ پانی پینے کے دوران تین بار سانس لیتے تھے۔“^(۱۳)

حضرت ابو سعید خدری رضی اللہ عنہ فرماتے ہیں کہ ”نبی ﷺ نے پینے کی چیز میں پھونک مارنے سے منع فرمایا۔“^(۱۴)

حضرت عبد اللہ بن عباس رضی اللہ عنہما فرماتے ہیں کہ ”نبی ﷺ نے برتن میں سانس لینے یا پھونک مارنے سے منع فرمایا۔“^(۱۵)

⑦ پیٹ خوب بھرنے سے اجتناب کرے۔ ارشاد نبویؐ ہے:

((مَا مَلَآ آدَمِيٌّ وَعَاءَ شَرًّا مِنْ بَطْنِهِ، حَسْبُ ابْنِ آدَمَ لَقِيمَاتٌ يَقْمَنُ))

صَلْبَةٍ، فَإِنْ لَمْ يَفْعَلْ فَتَلَّتْ لِعَطَامِهِ وَتَلَّتْ لِشَرَابِهِ وَتَلَّتْ لِنَفْسِهِ)) (۱۶)
 ”کوئی انسان پیٹ سے بدتر کوئی برتن نہیں بھرتا۔ آدم کے بیٹے کو تو چند لقمے کافی ہیں جن سے اس کی پیٹھ سیدھی رہے۔ اگر ایسا نہیں کرتا تو پھر ایک تہائی کھانے کے لئے، ایک تہائی پینے کے لئے اور ایک تہائی سانس کے لئے۔“

① کھانا اور مشروب پہلے اس شخص کو پیش کیا جائے جو مجلس میں سب سے زیادہ بزرگ شخص ہے۔ پھر اس کے دائیں والے کودے اور پلانے والا خود آخر میں پئے۔ کیونکہ رسول اللہ ﷺ کا فرمان ہے: ”كَبِيرٌ كَبِيرٌ“ ”بڑے کا لحاظ کر“۔ یعنی حاضرین میں سے جو بڑا ہے اس سے شروع کر۔ ایک بار مجلس میں حضرت عبد اللہ بن عباس رضی اللہ عنہما سے شروع کیا گیا تو آنحضرت ﷺ نے عبد اللہ بن عباس رضی اللہ عنہما سے اجازت طلب کی کہ مشروب پہلے بزرگوں کو پیش کیا جائے۔ (۱۷) آپ ﷺ کا اجازت طلب کرنا یہ ظاہر کرتا ہے کہ مجلس میں دائیں طرف والا ترجیح کا مستحق ہے۔ نیز ارشاد نبویؐ ہے: ”الْأَيْمَنُ فَلَا يَمْنُ“ (۱۸) پہلے دائیں طرف والے کو، پھر اس کے ساتھ والے کودو۔“ اور فرمایا:

((سَاقِي الْقَوْمِ آخِرُهُمْ)) (۱۹)

”لوگوں کو پانی پلانے والا سب سے آخر میں پیتا ہے۔“

② جب مجلس میں زیادہ معمر یا زیادہ معزز شخص موجود ہو تو اس سے پہلے کھانا یا پینا شروع نہ کیا جائے، کیونکہ یہ ادب کے منافی ہے۔ ایسی حرکت والے کو کھانے کا لالچی سمجھا جاتا ہے جو ایک بری عادت ہے۔ ایک شاعر کہتا ہے:

وَإِنْ مَدَّتِ الْأَيْدِي إِلَى الزَّادِ لَمْ أَكُنْ

بِأَعْجَلِهِمْ إِذْ أَجْشَعُ الْقَوْمِ أَعْجَلُ

”جب ہاتھ کھانے کی طرف بڑھتے ہیں تو میں زیادہ جلدی کرنے والا نہیں ہوتا، کیونکہ

(کھانا شروع کرنے میں) سب سے زیادہ جلدی وہی کرتا ہے جو زیادہ لالچی ہو۔“

③ اپنے ساتھی اور میزبان کو اس بات پر مجبور نہ کرے کہ وہ اصرار کے ساتھ اس سے کھانے کی درخواست کرے۔ بلکہ آداب کا لحاظ رکھتے ہوئے ضرورت کے مطابق کھالے۔ اور اس میں شرم نہ کرے اور نہ تکلفاً شرم کا اظہار کرے، کیونکہ اس سے

دوست اور میزبان جنگی محسوس کرتا ہے اور اس میں ایک لحاظ سے ریاء بھی پائی جاتی ہے اور ریاء حرام ہے۔

⑪ کھانا کھاتے ہوئے اپنے ساتھی کا خیال رکھے، اور اس سے زیادہ کھالینے کی کوشش نہ کرے، خاص طور پر جب کہ کھانا کم ہو۔ کیونکہ اس طرح وہ اپنے ساتھی کا حق کھانے کا مرتکب ہو جائے گا۔

⑫ کھانے کے دوران دوسرے ساتھیوں کی طرف نہ دیکھے، اور ان کے کھانا کھانے کی طرف توجہ نہ کرے، کیونکہ اس طرح وہ شرم محسوس کریں گے۔ بلکہ اسے چاہیے کہ اپنے دائیں بائیں بیٹھ کر کھانے والوں کی طرف سے نظر ہٹائے رکھے اور ان کی طرف جھانک کر نہ دیکھے، کیونکہ اس سے وہ اذیت محسوس کریں گے، بلکہ اس کا یہ نتیجہ بھی نکل سکتا ہے کہ ان میں سے کسی کے متعلق دل میں نفرت پیدا ہو جائے اور یہ گناہ گار ہو جائے۔

⑬ ایسی حرکت نہ کرے جسے عام طور پر ناگوار سمجھا جاتا ہے۔ مثلاً پیالے میں ہاتھ نہ جھٹکے، کھانا کھاتے ہوئے سر کو برتن سے بالکل قریب نہ کر لے۔ اس طرح اگر اس کے منہ سے کوئی ذرہ گرا تو برتن میں گرے گا اور دوسرے ساتھی کو ناگوار گزرے گا۔ اسی طرح دانتوں سے روٹی توڑ کر باقی ٹکڑا سالن میں نہ لگائے۔ یہ بھی خیال رکھے کہ کھانا کھانے کے دوران ایسے الفاظ نہ بولے جن کا تعلق گندگی اور کوڑے کرکٹ سے ہے، کیونکہ اس سے کسی ساتھی کی دل آزاری کا امکان ہے اور مسلمان کی دل آزاری حرام ہے۔

⑭ جب کسی غریب آدمی کے ساتھ کھانے میں شریک ہو تو کھانے کے دوران ایثار کو مد نظر رکھے۔ اور بھائیوں کے ساتھ کھانا کھاتے ہوئے خوش گوار ماحول پیدا کرے اور ہلکا پھلکا ہنسی مذاق ہو۔ بلند مقام پر فائز حضرات کے ساتھ کھانا کھاتے ہوئے ادب و احترام ملحوظ خاطر رہنا چاہیے۔

ج) کھانا کھانے کے بعد کے آداب

① زیادہ سیر ہونے سے پہلے ہاتھ روک لے اور اس طرح آنحضرت ﷺ کے اسوۂ حسنہ کی پیروی کرے۔ اور اس کا یہ فائدہ بھی ہے کہ ہیضہ وغیرہ جیسی امراض سے بچا

رہے گا۔ اور زیادہ کھانے کی وجہ سے ذہانت اور عقل میں جو کمی ہوتی ہے اس سے بھی محفوظ رہے گا۔

- ② اپنا ہاتھ چاٹ لے، پھر پونچھ لے یا دھولے، اور دھونا بہتر اور افضل ہے۔
- ③ کھانا کھانے کے دوران اگر کچھ دسترخوان پر گرا ہے تو اسے اٹھا کر کھالے۔
- احادیث میں اس کی ترغیب آئی ہے اور یہ اللہ کی نعمت کے شکر میں شامل ہے۔
- ④ دانتوں کا خللا کرے اور کلی کے ذریعہ منہ صاف کر لے۔ کیونکہ اسی منہ سے اللہ کا ذکر بھی کرے گا اور دوستوں سے بات چیت بھی۔ اس کے علاوہ منہ کی صفائی کی وجہ سے دانت بھی محفوظ رہتے ہیں۔

⑤ کھانے پینے کے بعد اللہ کا شکر کرے۔ جب دودھ پئے تو کہے: ((اللَّهُمَّ بَارِكْ لَنَا فِيهِ وَزِدْنَا مِنْهُ))^(۲۰) ”اے اللہ ہمیں اس میں برکت دے اور مزید دے۔“ کسی کے ہاں روزہ کھولے تو کہے: ((أَفْطَرَ عِنْدَكُمْ الصَّائِمُونَ وَآكَلَ طَعَامَكُمْ الْأَبْرَارُ وَصَلَّتْ عَلَيْكُمْ الْمَلَائِكَةُ))^(۲۱) ”روزہ داروں نے آپ کے ہاں روزہ کھولا اور نیک لوگوں نے آپ کا کھانا کھایا اور فرشتوں نے آپ پر رحمت بھیجی۔“ یہ بھی کہا جاسکتا ہے: ((اللَّهُمَّ بَارِكْ لَهُمْ فِيْمَا رَزَقْتَهُمْ وَاعْفِرْ لَهُمْ وَارْحَمِهِمْ))^(۲۲) ”اے اللہ تو نے انہیں جو رزق دیا ہے اس میں برکت فرما اور انہیں بخش دے اور ان پر رحمت کر۔“ جس نے یہ دعادی اس نے سنت پر عمل کر لیا اور بہت دعا دے دی۔

کتاب الاداب

دسواں باب

دعوت کے آداب

مسلمان اپنے مہمان کی عزت افزائی کو واجب سمجھتا ہے، اس لئے اس کا مناسب حد تک اکرام کرتا ہے۔ کیونکہ رسول اللہ ﷺ نے فرمایا ہے:

((مَنْ كَانَ يُؤْمِنُ بِاللَّهِ وَالْيَوْمِ الْآخِرِ فَلْيُكْرِمْ ضَيْفَهُ))^(۱)

”جو شخص اللہ پر اور آخرت کے دن پر ایمان رکھتا ہے وہ اپنے مہمان کی عزت

کرے۔“

اور یہ بھی فرمایا:

((مَنْ كَانَ يُؤْمِنُ بِاللَّهِ وَالْيَوْمِ الْآخِرِ فَلْيُكْرِمْ ضَيْفَهُ جَائِزَتَهُ)) قَالُوا:
وَمَا جَائِزَتُهُ؟ قَالَ: ((يَوْمُهُ وَلَيْلَتُهُ وَالصِّيَافَةُ ثَلَاثَةُ أَيَّامٍ، فَمَا كَانَ
وَرَاءَ ذَلِكَ فَهُوَ صَدَقَةً)) (۲)

”جس شخص کا اللہ پر اور قیامت پر ایمان ہے وہ اپنے مہمان کو اچھا ہدیہ پیش کرے۔“ صحابہ نے عرض کیا: ”ہدیہ دینے کا کیا مطلب ہے؟“ ارشاد فرمایا: ”ایک دن رات کی مدت (زیادہ اچھا کھانا پیش کرے) اور تین دن تک ضیافت ہے، اس کے بعد صدقہ ہے۔“

لہذا مسلمان ضیافت سے متعلق مندرجہ ذیل آداب کی پابندی کرتا ہے:

(۱) دعوت دینے کے آداب

① دعوت میں نیک لوگوں کو بلائے، فاسق اور فاجر افراد کو نہ بلائے۔ نبی کریم

ﷺ نے فرمایا:

((لَا تُصَاحِبِ إِلَّا الْمُؤْمِنًا، وَلَا يَأْكُلْ طَعَامَكَ إِلَّا تَقِيًّا)) (۳)

”صرف مؤمن کو ساتھی بناؤ اور تمہارا کھانا صرف متقی آدمی کھائے۔“

② دعوت میں غریبوں کو چھوڑ کر صرف امیروں کو نہ بلائے۔ کیونکہ ارشاد نبویؐ ہے:

((سُرُّ الطَّعَامِ طَعَامُ الْوَلِيْمَةِ يُدْعَى إِلَيْهَا الْأَغْنِيَاءُ دُونَ الْفُقَرَاءِ)) (۴)

”سب سے برا کھانا دعوت کا وہ کھانا ہے جس میں دولت مندوں کو بلایا جائے اور

ناداروں کو نہ بلایا جائے۔“

③ دعوت سے فخر و مباہات مقصود نہ ہو بلکہ نبی کریم ﷺ اور سابقہ انبیاء کرامؑ

مثلاً حضرت ابراہیمؑ کی سنت پر عمل کرنے کی نیت ہو، اور مؤمن بھائیوں کے دلوں کو خوش کرنا مقصود ہو۔

④ ایسے شخص کو دعوت نہ دے جس کے متعلق معلوم ہو کہ اس کے لئے حاضر ہونا

مشقت کا باعث ہوگا۔ یا یہ خیال ہو کہ حاضرین میں سے کسی شخص کی موجودگی اسے ناگوار

ہوگی۔ کیونکہ مؤمن کو ایذا دینا حرام ہے۔

ب) دعوت قبول کرنے کے آداب

① دعوت قبول کرے اور بلا عذر اس سے غیر حاضر نہ رہے۔ کسی قسم کے دینی یا جانی نقصان کا خطرہ عذر میں شامل ہے۔ رسول اللہ ﷺ نے فرمایا:

((إِذَا دُعِيَ أَحَدُكُمْ فَلْيُجِبْ))^(۵)

”جب تم میں سے کسی کو دعوت دی جائے تو اسے چاہئے کہ دعوت قبول کرے۔“

نیز فرمایا:

((لَوْ دُعِيْتُ إِلَى كُورَاعٍ شَاةٍ لَا جَنَبْتُ، وَلَوْ أُهْدِي إِلَيَّ ذِرَاعٌ لَقَبِلْتُ))^(۶)

”اگر مجھے بکری کا پایہ بھی کھانے کی دعوت دی جائے تو میں قبول کروں گا“ اگر مجھے ایک پایہ بھی تحفہ دیا جائے تو میں قبول کروں گا۔“

② امیر اور غریب سب کی دعوت قبول کرے۔ کیونکہ غریب کی دعوت قبول نہ کرنے سے اس کی دل شکنی ہوگی۔ پھر اس میں ایک قسم کا تکبر بھی پایا جاتا ہے اور تکبر اللہ تعالیٰ کی ناراضگی کا باعث ہے۔ روایت ہے کہ حضرت حسن بلیغ کا گزر کچھ مسکینوں کے پاس سے ہوا۔ انہوں نے زمین پر روٹی کے ٹکڑے رکھے ہوئے تھے اور کھا رہے تھے۔ انہوں نے جناب حسن بلیغ سے کہا: ”اے رسول اللہ ﷺ کے نواسے! کھانا تناول فرمائیے۔ انہوں نے فرمایا: ”ہاں، ضرور کھاؤں گا۔ اللہ تعالیٰ تکبر کرنے والوں کو پسند نہیں فرماتے۔“ یہ کہہ کر خچر سے نیچے اتر آئے اور ان لوگوں کے ساتھ زمین پر بیٹھ کر کھانا کھایا۔

③ دعوت دینے والا قریب رہتا ہو یا دور رہتا ہو، ہر حال میں دعوت قبول کرے۔ اگر دو آدمیوں کی طرف سے دعوت آجائے تو جس کی طرف سے پہلے پیغام ملا ہے اس کی دعوت قبول کرے اور دوسرے سے معذرت کر لے۔

④ دعوت قبول کرنے سے اس لئے انکار نہ کرے کہ نفلی روزہ رکھا ہوا ہے، بلکہ حاضر ہو۔ اگر دعوت دینے والے کی خوشی اسی میں ہو کہ مہمان کھانا کھائے تو روزہ چھوڑ دیا جائے۔ کیونکہ مؤمن کا دل خوش کرنا بھی کارِ ثواب ہے ورنہ دعائے خیر کرے۔ ارشاد نبویؐ ہے:

((إِذَا دُعِيَ أَحَدُكُمْ فَلْيَجِبْ، فَإِنْ كَانَ صَائِمًا فَلْيَصِلْ - يَدْعُ - وَإِنْ كَانَ مُفْطِرًا فَلْيُطْعِمْ^(٤))

”جب تم میں سے کسی کو دعوت دی جائے تو اسے چاہیے کہ قبول کرے۔ پھر اگر وہ روزہ سے ہو تو دعا کرے۔ اور اگر روزہ نہ ہو تو کھانا کھالے۔“

آنحضرت ﷺ نے فرمایا:

((تَكَالَفَ لَكَ أَخُوكَ وَتَقُولُ: إِنِّي صَائِمٌ!))^(٨)

”تیرا بھائی تیرے لئے تکلف کرتا ہے اور تو کہتا ہے: میں روزے سے ہوں!“

⑤ دعوت قبول کرتے ہوئے مسلمان بھائی کی عزت افزائی کی نیت ہونی چاہئے

تاکہ ثواب ملے، کیونکہ حدیث نبویؐ ہے:

((إِنَّمَا الْأَعْمَالُ بِالنِّيَّاتِ وَإِنَّمَا لِكُلِّ امْرِئٍ مَّا نَوَى))^(٩)

”عملوں کا دارومدار نیتوں پر ہے۔ اور ہر آدمی کو وہی ملے گا جس کی وہ نیت کرے۔“

اچھی نیت کی وجہ سے مباح کام نیکی بن جاتا ہے جس پر مؤمن کو ثواب ملتا ہے۔

ج) دعوت کی حاضری کے وقت مہمان اور میزبان کے آداب

① مہمان کو چاہیے کہ اتنا انتظار نہ کرائے کہ گھر والوں کو پریشانی ہو، اور نہ اتنی

جلدی آپہنچے کہ انہوں نے ابھی تیاری بھی نہ کی ہو اور اس طرح ان کو تکلیف ہو۔

② جب گھر میں داخل ہو تو اعلیٰ مقام پر نہ بیٹھے، بلکہ بیٹھنے میں تواضع کو ملحوظ رکھے۔

البتہ اگر میزبان اسے کسی خاص جگہ پر بیٹھنے کو کہے تو وہاں جا بیٹھے اور پھر جگہ تبدیل نہ کرے۔

③ مہمان کو کھانا جلدی پیش کیا جائے، کیونکہ جلدی کھانا پیش کرنے میں مہمان کی

عزت ہے۔ اور جناب رسول اللہ ﷺ کا یہ حکم ہے کہ:

((مَنْ كَانَ يُؤْمِنُ بِاللَّهِ وَالْيَوْمِ الْآخِرِ فَلْيُكْرِمْ ضَيْفَهُ))^(١٠)

”جو شخص اللہ پر اور یومِ آخرت پر ایمان رکھتا ہے، وہ مہمان کی عزت کرے۔“

④ جب تک سب لوگ کھانے سے فارغ نہ ہو جائیں، کھانا نہ اٹھایا جائے۔

⑤ دسترخوان پر اس قدر کھانا رکھے جو کافی ہو۔ کیونکہ کم کھانا رکھنا مروت کے

خلاف ہے۔ اور زیادہ مقدار میں کھانا تصنع اور دکھلاوا ہے اور یہ دونوں کام مذموم ہیں۔

⑥ جب کسی کے ہاں مہمان ٹھہرے تو تین دن سے زیادہ نہ ٹھہرے، البتہ اگر

میزبان اصرار کرے تو زیادہ دن بھی زک سکتا ہے، اور جب واپس لوٹنا چاہے تو میزبان سے اجازت طلب کرے۔

⑤ میزبان کو چاہیے کہ مہمان کو دروازے سے باہر تک چل کر الوداع کہے، کیونکہ سلف صالحین کا یہی معمول تھا اور اس میں مہمان کی عزت بھی ہے، جس کا شریعت نے حکم دیا ہے۔

⑧ مہمان خوش خوش روانہ ہو، اگرچہ اس کے حق کی ادائیگی میں کچھ کوتاہی بھی ہوگئی ہو تب بھی دل میں ناراضگی رکھ کر نہ روانہ ہو۔ یہ حسن خلق میں شامل ہے جس کی وجہ سے بعض اوقات اتنا ثواب ملتا ہے کہ انسان روزہ رکھنے والے اور تہجد پڑھنے والے کا درجہ پالیتا ہے۔

⑨ مسلمان کے پاس تین بستر ہونے چاہئیں۔^(۱۱) ایک اپنے لئے، ایک گھر والوں کے لئے اور ایک مہمان کے لئے۔ اس سے زیادہ رکھنا منع ہے۔ کیونکہ جناب رسول اللہ ﷺ نے ارشاد فرمایا:

((فِرَاشٌ لِلرَّجُلِ وَفِرَاشٌ لِلْمَرْأَةِ وَفِرَاشٌ لِلضَّيْفِ وَالزَّائِعِ
لِلشَّيْطَانِ))^(۱۲)

”ایک بستر آدمی کے لئے، ایک بستر اس کی بیوی کے لئے، ایک بستر مہمان کے لئے، جبکہ چوتھا شیطان کے لئے ہوتا ہے۔“

حواشی

نواں باب

(۱) دستیاب کتب حدیث میں اس حدیث کا حوالہ نہیں مل سکا۔ یہ شاید آثار صحابہؓ میں سے ایک اثر ہے، اور حدیث نبویؐ نہیں ہے۔ واللہ اعلم!

(۲) صحیح البخاری، کتاب الاطعمہ، باب الخبز المرقق والاکل علی الخوان والسفرة۔

(۳) صحیح البخاری (صرف پہلا جلد) کتاب الاطعمہ، باب الاکل متکثراً۔ پوری حدیث امام احمدؒ نے کتاب الزہد میں روایت کی ہے، جسے شیخ البانی نے قابل قبول قرار دیا ہے۔ دیکھئے

- (۴) صحیح البخاری، کتاب الاطعمة، باب ما عاب النبی صلی اللہ علیہ وسلم طعاماً قط۔ و صحیح مسلم، کتاب الاشریة، باب لا یعیب الطعام۔
- (۵) سنن ابی داؤد، کتاب الاطعمة، باب فی الاجتماع علی الطعام۔ و سنن ابن ماجہ، کتاب الاطعمة، باب الاجتماع علی الطعام۔ ابو داؤد اور ابن ماجہ کی روایت میں یہ لفظ بھی ہیں: ”اور اس پر اللہ کا نام لو...“
- (۶) سنن ابی داؤد، کتاب الاطعمة، باب التسمية علی الطعام (یہ الفاظ ابو داؤد کی روایت کے مطابق ہیں) جامع الترمذی، کتاب الاطعمة، باب ما جاء فی التسمية علی الطعام۔ امام ترمذی نے اسے صحیح کہا ہے۔
- (۷) سنن ابی داؤد، کتاب اللباس، باب اول۔ و جامع الترمذی، کتاب الدعوات، باب ما یقول اذا فرغ من الطعام۔ و سنن ابن ماجہ، کتاب الاطعمة، باب ما یقال اذا فرغ من الطعام۔
- (۸) صحیح البخاری، کتاب الاطعمة، باب التسمية علی الطعام والاکل باليمين۔ و صحیح مسلم، کتاب الاشریة، باب آداب الطعام والشراب واحکامها۔
- (۹) جامع الترمذی، کتاب الاطعمة، باب ما جاء فی کراهية الاکل من وسط الطعام۔
- (۱۰) صحیح البخاری، کتاب الاطعمة، باب لعق الاصابع ومصها۔ و صحیح مسلم، کتاب الاشریة، باب استحباب لعق الاصابع والقصة۔
- (۱۱) صحیح مسلم، کتاب الاشریة، باب استحباب لعق الاصابع والقصة۔
- (۱۲) صحیح مسلم، کتاب الاشریة، باب استحباب لعق الاصابع والقصة۔ مذکورہ بالا الفاظ ترمذی کی روایت کے مطابق ہیں۔ دیکھئے جامع الترمذی، کتاب الاطعمة، باب ما جاء فی اللقمة تسقط۔
- (۱۳) صحیح البخاری، کتاب الاشریة، باب الشرب بنفسین او ثلاثة۔ مذکورہ الفاظ مسلم کی روایت کے مطابق ہیں۔ صحیح مسلم، کتاب الاشریة، باب کراهية التنفس فی الاناء واستحباب التنفس ثلاثاً خارج الاناء۔
- (۱۴) جامع الترمذی، کتاب الاشریة، باب ما جاء فی کراهية النفخ فی الشراب۔ امام ترمذی نے اسے صحیح کہا ہے۔
- (۱۵) جامع الترمذی، کتاب الاشریة، باب ما جاء فی کراهية النفخ فی الشراب۔ امام ترمذی نے اسے صحیح کہا ہے۔

(۱۶) سنن ابی داؤد، کتاب الاشربة، باب النفخ فی الشراب۔ یہ الفاظ ابو داؤد کی روایت کے مطابق ہیں۔ و مسند احمد۔ و سنن ابن ماجہ، کتاب الاطعمة، باب الاقتصاد فی الاكل و كراهة الشبع (نحوہ)

(۱۷) جامع الترمذی، کتاب الزهد، باب ما جاء فی كراهة كثرة الاكل۔ اس کی سند ”حسن“ ہے۔

(۱۸) صحيح البخارى، كتاب الاشربة، باب هل يستاذن الرجل من عن يمينه فى الشرب ليعطى الاكبر۔ و صحيح مسلم، كتاب الاشربة، باب استحباب ادارة الماء واللبن ونحوهما على يمين المبتدى۔

(۱۹) صحيح مسلم، كتاب المساجد، باب قضاء الصلاة الفائتة و استحباب تعجيل قضائها۔

(۲۰) سنن ابی داؤد، كتاب الاشربة، باب ما يقول اذا شرب اللبن۔ و جامع الترمذی، كتاب الدعوات، باب ما يقول اذا اكل الطعام۔

(۲۱) سنن ابی داؤد، كتاب الاطعمة، باب الدعاء لرب الطعام۔

(۲۲) صحيح مسلم، كتاب الاشربة، باب استحباب وضع النوى خارج التمر و استحباب دعاء الضيف لاهل الطعام و طلب الدعاء من الضيف الصالح و اجابته لذلك۔

سوالات

(۱) صحيح البخارى، كتاب الرقاق، باب حفظ اللسان۔ و صحيح مسلم، كتاب

الايمان، باب الحث على اكرام الحار و الضيف الخ

(۲) صحيح البخارى، كتاب الرقاق، باب حفظ اللسان (الفاظ کے کچھ فرق سے مروی

ہے) و صحيح مسلم، كتاب اللقطة، باب الضيافة و نحوها۔

(۳) مسند احمد۔ و سنن ابی داؤد، كتاب الادب، باب من يومر ان يجالس۔ و جامع

الترمذی، كتاب الزهد، باب ما جاء فى صحبة المومن۔

(۴) صحيح البخارى، كتاب النكاح، باب من ترك الدعوه فقد عصى الله و رسوله۔

صحيح مسلم، كتاب النكاح، باب الامر باجابة الداعى الى الدعوة۔

(۵) صحيح مسلم، كتاب النكاح، باب الامر باجابة الداعى الى الدعوة۔

(۶) صحيح البخارى، كتاب الهبة، باب القليل من الهبة۔

- (۷) صحیح مسلم، کتاب النکاح، باب الامر باجابة الداعی الی الدعوة۔
- (۸) سنن دارقطنی، کتاب الصیام۔
- (۹) صحیح البخاری، باب کیف کان بدء الوحی الی رسول اللہ صلی اللہ علیہ وسلم
- (۱۰) صحیح البخاری، کتاب الادب، باب من کان یومن باللہ والیوم الآخر فلا یوذ جارہ۔ و صحیح مسلم، کتاب الایمان، باب الحث علی اکرام الضیف ولنزوم الصمت الاعن الخبر و کون ذلك كله من الایمان۔
- (۱۱) اس کا مطلب یہ ہے کہ بلا ضرورت فضول سامان جمع نہیں کرنا چاہئے ورنہ گھر میں جتنے افراد ہیں ان کے لئے اتنے بستر تو ہونا ہی چاہئیں۔ کیونکہ آنحضرت ﷺ کا حکم ہے کہ جب بچے سنانے ہو جائیں تو دو بچوں کو ایک بستر میں نہ سلایا جائے۔
- (۱۲) صحیح مسلم، کتاب اللباس، باب کراہیۃ ما زاد علی الحاجة من الفراش واللباس۔

30 روزہ رہائشی تربیتی کورس

08 جون تا 08 جولائی 2003ء

ڈاکٹر، انجینئر، پروفیسر، فنی ماہرین، داعیانِ دین، مبلغین
مدرسین قرآن اور دیگر جدید تعلیم یافتہ افراد کے لیے خوشخبری
عربی زبان، علوم القرآن، اصول تفسیر، خلاصۃ القرآن
اور اصول حدیث پر مشتمل رہائشی کورس۔

گریجویٹ اور پوسٹ گریجویٹ افراد کو ترجیح دی جائے گی۔
آج ہی -/3,500 روپے فیس (بشمول طعام و کتب) کے ساتھ رجسٹریشن کیجیے

رابطہ: 317, Street 16, F-10/2,
Islamabad. Fax : 051- 210-6366
Email: Chishti@apollo.net.pk

بمقام: الفوز اکیڈمی،
E-11/4، اسلام آباد
Tel: 210-6783

انفاق فی سبیل اللہ

آمنہ اشفاق

انفاق فی سبیل اللہ سے مراد خالصتاً اللہ کی رضا و خوشنودی کے لئے اپنے مال کو اللہ تعالیٰ کے بتائے ہوئے اصولوں کے مطابق خرچ کرنا ہے۔ اللہ تعالیٰ نے قرآن پاک میں اور آنحضرت ﷺ نے اپنی زندگی میں پیسہ خرچ کرنے کی اس حد تک تاکید کی ہے کہ کوئی صحیح العقیدہ مسلمان اس کی اہمیت سے انکار نہیں کر سکتا۔ قرآن و حدیث کی تعلیمات کو مد نظر رکھیں تو معلوم ہوتا ہے کہ پیسہ پاس رکھنے کی چیز نہیں بلکہ خرچ کرنے کی چیز ہے۔ اس بات پر بحث نہیں کہ پیسہ تو خرچ ہی ہو جاتا ہے بلکہ زیر بحث یہ ہے کہ پیسے کا صحیح استعمال کیا ہے؟ اور ایک مسلمان ہونے کے ناطے صحیح طرز عمل کیا ہونا چاہئے؟

قرآن پاک میں کئی مقامات پر انفاق فی سبیل اللہ کی ترغیب و تاکید ہے۔ اپنے موقف کی وضاحت کے لئے میں صرف سورۃ البقرۃ کی چند آیات بیان کروں گی۔ قرآن پاک کی اس سورۃ میں انفاق فی سبیل اللہ کی سب سے زیادہ ترغیب دی گئی ہے۔ آغاز ہی میں فرمایا:

﴿الَّذِينَ يُؤْتُونَ بِالْعَنَاقِ وَيَقِيمُونَ الصَّلَاةَ وَمِمَّا رَزَقْنَاهُمْ يُنفِقُونَ ﴿۱﴾ وَالَّذِينَ يُؤْتُونَ بِمَآ أَنزَلْنَا إِلَيْكَ وَمَا أَنزَلْنَا مِنْ قَبْلِكَ ؕ وَبِالْآخِرَةِ هُمْ يُوقِنُونَ ﴿۲﴾ أُولَٰئِكَ عَلَىٰ هُدًى مِنْ رَبِّهِمْ ۖ وَأُولَٰئِكَ هُمُ الْمُفْلِحُونَ ﴿۳﴾﴾ (البقرۃ: ۱-۵)

”الَّذِينَ“۔ یہ اللہ کی کتاب ہے اس میں کوئی شک نہیں۔ یہ کتاب (قرآن) راستہ بتانے والی ہے ان پر ہیزگاروں کو جو یقین لاتے ہیں غیب کی چیزوں پر اور قائم رکھتے ہیں نماز کو اور جو کچھ ہم نے ان کو دیا ہے اس میں سے خرچ کرتے ہیں۔ اور یہی لوگ ہیں جو ایمان لاتے ہیں اس کتاب پر جو آپ ﷺ پر

نازل کی گئی اور ان کتابوں پر بھی جو آپ (ﷺ) سے پہلے نازل کی گئیں اور آخرت پر وہ یقین رکھتے ہیں۔ یہی لوگ اس صحیح راستہ پر ہیں جو ان کے رب کی طرف سے انہیں ملا ہے اور یہی لوگ فلاح کو پہنچنے والے ہیں“ (یہاں فلاح سے مراد صرف آخرت کی بھلائی نہیں بلکہ دنیا کی بھلائی بھی ہے)۔

اب سورۃ البقرۃ ہی کے چند دوسرے مقامات ملاحظہ کیجئے جہاں انفاق فی سبیل اللہ کا ذکر بڑے تاکید کی انداز میں آیا ہے۔ فرمایا:

﴿وَأَنْفِقُوا فِي سَبِيلِ اللَّهِ وَلَا تُلْقُوا بِأَيْدِيكُمْ إِلَى التَّهْلُكَةِ وَأَحْسِنُوا إِنَّ اللَّهَ يُحِبُّ الْمُحْسِنِينَ﴾ (البقرۃ: ۱۹۰)

”اور تم لوگ اللہ کے راستے میں خرچ کیا کرو اور اپنے آپ کو اپنے ہاتھوں تباہی میں نہ ڈالو اور (خرچ وغیرہ کو) اچھی طرح کیا کرو۔ بے شک حق تعالیٰ محبوب رکھتے ہیں اچھی طرح کام کرنے والوں کو“۔ (یہاں ہلاکت سے مراد اپنے آپ کو خواہشات میں الجھانا، اموال کو بڑھانے کی فکر کرنا اور جہاد کو چھوڑ دینا ہے)۔

نیز فرمایا:

﴿وَيَسْأَلُونَكَ مَاذَا يُنْفِقُونَ قُلِ الْعَفْوَ كَذَلِكَ يُبَيِّنُ اللَّهُ لَكُمْ آيَاتِهِ لَعَلَّكُمْ تَتَفَكَّرُونَ﴾ (البقرۃ: ۲۱۹)

”اور وہ آپ (ﷺ) سے پوچھتے ہیں کہ وہ کیا خرچ کریں۔ آپ (ﷺ) کہہ دیں جو ضرورت سے زائد ہو۔ اسی طرح اللہ تمہارے لئے احکام واضح کرتا ہے تاکہ تم غور و فکر کرو“۔

زکوٰۃ کی ادائیگی تو فرض ہے۔ یہاں نفلی انفاق کی ترغیب ہے اور نیکی کی طرف سبقت کرنے کا کہا جا رہا ہے۔ سورۃ البقرہ میں اتنے خوبصورت انداز میں انفاق فی سبیل اللہ کی ترغیب دی گئی ہے لیکن بات صرف یقین کی ہے۔ اللہ تعالیٰ فرماتے ہیں:

﴿مَثَلُ الَّذِينَ يُنْفِقُونَ أَمْوَالَهُمْ فِي سَبِيلِ اللَّهِ كَمَثَلِ حَبَّةٍ أَنْبَتَتْ سَبْعَ سَنَابِلٍ فِي كُلِّ سَنَابِلٍ مِائَةٌ حَبَّةٌ وَاللَّهُ يُضَعِفُ لِمَنْ يَشَاءُ وَاللَّهُ وَاسِعٌ عَلِيمٌ﴾ (البقرۃ: ۲۶۱)

”ان لوگوں کی مثال جو خرچ کرتے ہیں اپنے مال اللہ کے راستے میں ایک دانہ

کی مانند ہے جس سے سات بایں آگیں ہر بال میں سودا نے ہوں اور اللہ جس کے لئے چاہتا ہے مزید بڑھاتا ہے اور اللہ وسعت دینے والا جاننے والا ہے۔“
غور کریں کہ سات سو گنا نفع تو یقینی ہے اور مزید کی امید بھی دلائی گئی ہے۔ مثال کے طور پر اگر آپ پانچ روپے بھی روزانہ اللہ کے نام پر دیتے ہیں، اگر ان کا حساب کریں تو $5 \times 3500 = 17500$ روپے بنتے ہیں۔ اس دنیا میں پانچ روپے کے بدلے ۳۵۰۰ روپے کوئی بینک نہیں دیتا، لیکن اللہ کے ہاں اجر کو دیکھئے۔ مزید یہ کہ اگر اللہ چاہے تو مزید دینے پر بھی قادر ہے، کیونکہ یہ کم از کم ہے۔ یہاں میں کہنا چاہوں گی کہ جتنا اس دنیا میں رہنا ہے اتنی کوشش اس کے لئے کیجئے اور جتنا اس دنیا میں رہنا ہے اتنی کوشش اس کے لئے کیجئے۔

مزید فرمایا:

﴿إِنْ تَبَدُّوا الصَّدَقَاتِ فَنِعْمًا هِيَ، وَإِنْ تَخْفَوْهَا وَتَوْتُوهَا الْفُقَرَاءُ فَهِيَ خَيْرٌ لَّكُمْ وَيُكَفِّرُ عَنْكُمْ مِنْ سَيِّئَاتِكُمْ وَاللَّهُ بِمَا تَعْمَلُونَ خَبِيرٌ﴾ (بقرہ: ۲۷۱)

”اگر تم خیرات علانیہ دو تو یہ بھی اچھی بات ہے، اور اگر تم اس کو چھپا کر دو اور تنگ دستوں کو پہنچاؤ تو وہ تمہارے لئے زیادہ بہتر ہے اور وہ دُور کرے گا تمہارے کچھ گناہ اور جو کچھ تم کرتے ہو اللہ اس سے باخبر ہے۔“

قرآن کی اس آیت پر غور کیجئے! یہاں نہ صرف ریاکاری سے مؤمن کو بچانا مقصود ہے بلکہ ضرورت مند مسلمان کا احساس کیا گیا ہے۔ یعنی تنگ دست مسلمان بھائی دوسروں کے سامنے شرمندگی محسوس نہ کرے۔ ایک اضافی فائدہ یہ بھی ہے کہ تمہارے کچھ گناہ معاف کر دیئے جائیں گے۔ آج کے دور میں کوئی انسان یہ دعویٰ نہیں کر سکتا کہ وہ گناہوں سے پاک ہے۔ گناہوں کو کم کرنے کا نسخہ بھی اللہ پاک نے قرآن میں بتا دیا ہے۔

احادیث میں بھی صدقہ و خیرات کی بڑی ترغیب دی گئی ہے۔ مسلم کی حدیث ہے کہ حضرت ابو ہریرہ رضی اللہ عنہ فرماتے ہیں کہ اللہ کے رسول صلی اللہ علیہ وسلم نے فرمایا: ”صدقے نے

کبھی مال میں کمی نہیں کی۔ اور معافی دینے کے سبب اللہ تعالیٰ بندے کی عزت میں اضافہ ہی کرتے ہیں۔ کوئی بھی اللہ کے لئے تواضع نہیں کرتا مگر اللہ تعالیٰ اسے رفعت عطا کر دیتے ہیں۔“

نبی اکرم ﷺ نے صدقہ و خیرات کی ترغیب دینے کے لئے یہ بھی فرمادیا کہ مال میں اضافہ ہوتا ہے کمی نہیں، کیونکہ شیطان انسان کو مفلسی سے ڈراتا ہے۔ شیطانی وسوسوں سے بچنے کے لئے یہ حقیقت بھی واضح کر دی کہ اللہ کی راہ میں خرچ کرنے سے نہ صرف آخرت میں ثواب کی بشارت ہے بلکہ دنیا میں بھی مال میں برکت ہوتی ہے۔ اس کے باوجود ہماری بے حسی کا یہ عالم ہے کہ ہمارے ملک میں چند دن سردی زیادہ ہو جائے تو غریب عوام جو سردی سے صحیح بچاؤ نہیں کر سکتے، اس دنیا سے کوچ کر جاتے ہیں اور ہمارا ضمیر ہمیں ملامت تک نہیں کرتا۔ یہ دنیا فانی ہے۔ اس کا علم ہونے کے باوجود ہماری کوشش ہوتی ہے کہ اپنی جمع پونجی اپنی ہی ذات پر خرچ کریں، اپنا status بہتر کریں، اچھا سے اچھا پہن لیں، اچھے سے اچھا کھائیں اور خوبصورت گھر بنالیں۔ ایثار و قربانی کا جذبہ مفقود ہو چکا ہے۔ سادگی اسلام کا حسن ہے۔ ہمارا معیار حسن بدل چکا ہے۔ خواہشات کے گرداب سے نکلنے کا ایک ہی راستہ ہے کہ ہم آخرت کی زندگی کو مد نظر رکھ کر اپنا معیار زندگی متعین کریں یا بدلیں۔

بخاری و مسلم کی حدیث ہے کہ حضرت ابوذر غفاری رضی اللہ تعالیٰ عنہ کہتے ہیں کہ نبی اکرم ﷺ نے فرمایا: ”وہ لوگ برباد ہو گئے جو زیادہ دولت مند ہونے کے باوجود خرچ نہیں کرتے۔ کامیاب صرف وہی ہوگا جو اپنی دولت لٹائے۔ سامنے والوں کو دے، پیچھے والوں کو دے اور بائیں جانب والوں کو دے، اور ایسے مال دار خرچ کرنے والے تو بہت ہی کم ہیں۔“

اپنے آپ کو تباہی و بربادی سے بچانا مقصود ہو تو اپنے آپ کو اسباب کی کثرت سے بچائیے، کیونکہ اشیاء کی کثرت نے ہمیں اللہ سے دُور کر رکھا ہے۔ یہ اٹل حقیقت ہے کہ قیامت کے روز اللہ پاک نے اپنی نعمتوں کی باز پرس کرنی ہے۔ ہمیں اُس کی

نعمتوں کا صحیح استعمال کرنا ہے۔ ہم دنیا میں کس قدر کھوپکے ہیں اس کا اندازہ ہمیں نہیں ہو رہا۔ آج ہم عورتوں کو سونا کس قدر مرغوب ہے اس کا اندازہ آپ کسی بھی شادی پر جا کر کر سکتے ہیں۔ صدقہ و خیرات کرنے کا حکم صرف مردوں کے لئے نہیں ہے بلکہ عورتوں کے لئے بھی ہے۔ قرآن میں کئی مقامات پر زکوٰۃ دینے والی عورتوں اور صدقہ دینے والی عورتوں کے لئے کامیابی کی بشارت دی گئی ہے۔ ایک بات میں واضح کر دوں کہ وہ خواتین جن کے شوہر حضرات سونے وغیرہ پر زکوٰۃ ادا نہیں کرتے یا ادا کرنے سے قاصر ہیں ان خواتین کے لئے لازم ہے کہ وہ اپنے سونے کی زکوٰۃ خود ادا کریں۔ اگر ایسا نہیں کر سکتیں تو اتنا سونا رکھیں جس پر زکوٰۃ نہ ہو۔ وہ زیور جس پر زکوٰۃ ادا نہ کی گئی ہو قیامت کے روز آگ کے زیور کی صورت اختیار کر لے گا۔

حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: ”جو پاکیزہ مال میں سے ایک کھجور کے برابر صدقہ کرتا ہے — اور واضح رہے کہ اللہ قبول نہیں کرتا مگر پاکیزہ مال — تو اللہ تعالیٰ اُسے اپنے دائیں ہاتھ میں لے لیتا ہے اور اُس کی اس طرح پرورش کرتا ہے جس طرح تم میں سے کوئی اپنے گھوڑے کے بچے کی پرورش کرتا ہے یہاں تک کہ وہ ایک کھجور جتنا صدقہ پہاڑ کے برابر ہو جاتا ہے“۔ (متفق علیہ)

جو مال بھی اللہ کی راہ میں دیا جائے وہ حلال ذرائع سے کمایا جائے اور بہترین ہو۔ سورۃ البقرۃ میں ارشاد باری تعالیٰ ہے:

﴿يَا أَيُّهَا الَّذِينَ آمَنُوا أَنْفِقُوا مِنْ طَيِّبَاتِ مَا كَسَبْتُمْ وَمِمَّا أَخْرَجْنَا لَكُمْ مِنَ الْأَرْضِ وَلَا تَيَمَّمُوا الْخَبِيثَ مِنْهُ تُنْفِقُونَ وَلَسْتُمْ بِآخِذِيهِ إِلَّا أَنْ تُغْمِضُوا فِيهِ ۗ وَاعْلَمُوا أَنَّ اللَّهَ غَنِيٌّ حَمِيدٌ﴾ (آیت ۲۶۸)

”اے ایمان والو! جو پاکیزہ اور عمدہ مال تم کماتے ہو اور جو چیزیں ہم تمہارے لئے زمین سے نکالتے ہیں ان میں سے (اللہ کی راہ میں) خرچ کرو۔ اور بری اور ناپاک چیزیں دینے کا قصد نہ کرنا کہ (اگر وہ چیزیں تمہیں دی جائیں تو) بجز اس کے کہ (لیتے وقت) آنکھیں بند کر لو ان کو کبھی نہ لو۔ اور جان رکھو کہ اللہ بے پروا قابل ستائش ہے“۔

جبکہ سورہ آل عمران میں یہ الفاظ آئے ہیں:

﴿لَنْ تَنَالُوا الْبِرَّ حَتَّى تُنْفِقُوا مِمَّا تُحِبُّونَ﴾ (آیت ۹۲)

”تم نیکی کے معیار کو ہرگز نہ پہنچ سکو گے جب تک اللہ کی راہ میں بہترین چیز خرچ نہ کرو گے۔“

وہ حضرات جو رزق حلال نہیں کماتے وہ بھی سوچیں کہ آخرت کے لئے کیا توشہ لے کر جائیں گے اور وہ حضرات جو ایسی چیزیں جو خود انہیں پسند نہیں ہوتیں وہ اللہ کے نام پر دوسروں کو دے دیتے ہیں ان کا عمل کیسا ہے؟ خود سوچیں۔ دیکھنے میں آیا ہے کہ لوگ زکوٰۃ کے پیسوں سے سستا سا کپڑا لے آتے ہیں اور غرباء میں تقسیم کرتے ہیں۔ کم لوگوں کو دے دیں مگر صحیح چیز دیں۔ گھروں میں ایسا ہوتا ہے کہ نئے کپڑے نئے جوتے آتے رہتے ہیں اور جو چیز خراب ہو جاتی ہے یا دل سے اتر جاتی ہے وہ غریبوں کو دے دی جاتی ہے۔ آپ ان کی مدد کے خیال سے ضرور دے دیں مگر اللہ کی راہ میں نیت کر کے نہ دیں۔ اس کے لئے بہترین چیز دیں۔ نبی اکرم ﷺ پیوند والے کپڑے اور جوتے ہی استعمال کر لیتے تھے۔ مراد یہ ہے کہ اپنے آپ کو چیزوں کی کثرت سے بچائیے۔ اچھا کپڑا اور جوتالیں تو اس کو استعمال بھی صحیح کریں۔ آج کا فیشن ہے کہ کچھ دیر چیز استعمال ہوتی ہے ابھی وہ صحیح حالت میں ہوتی ہے کہ دوسری لے لی جاتی ہے۔ اپنے اندر صبر و قناعت پیدا کیجئے۔ خواہشات کو محدود کیجئے۔ اسی طرح ہم کچھ پیسوں کو بچا کر دوسروں کی مدد کر سکتے ہیں۔ اگر اپنی ضرورتوں کو پھیلا لیں گے تو دوسروں کی کس طرح مدد کر سکتے ہیں۔ آج ہمارا جو حال ہے وہ کسی سے چھپا ہوا نہیں۔ اپنا طرز زندگی بدلیں اسی میں نجات ہے۔ نبی اکرم ﷺ نے فرمایا: ”معراج شریف کے موقع پر میں نے دیکھا کہ جنت میں زیادہ تعداد فقراء اور مہاجرین کی ہے اور امیر اور غنی جنت کے دروازوں پر حساب دینے میں مشغول ہیں۔“

تو کل علی اللہ بہت بڑی خوبی ہے۔ اس خوبی کی حقیقت اور فضیلت کو ہم جان لیں تو زندگی میں آسانی پیدا ہو جاتی ہے۔ اللہ کی ذات پر بھروسہ جتنا قوی ہو مشکلات میں

اللہ کی ذات اُتنی ہی مدد کرتی ہے۔ نبی اکرم ﷺ کی حیات مبارکہ کا مطالعہ کریں تو معلوم ہوتا ہے کہ آپ ﷺ کے پاس کتنی زیادہ دولت مالِ غنیمت کے طور پر یا صحابہ کرام رضی اللہ عنہم کے ذریعے سے آتی تھی، لیکن نبی اکرم ﷺ اسے دونوں ہاتھوں سے لوگوں میں بانٹ دیتے تھے۔ آپ نے آنے والے وقت کی فاقہ کشی کو کبھی محسوس نہیں کیا تھا، بلکہ اللہ کی ذات کو رزاق سمجھا اور مانا تھا۔ امہات المؤمنین کے گھروں میں کئی کئی روز تک چولہا نہیں جلتا تھا، اس کے باوجود کبھی پس انداز کرنے کے بارے میں نہیں سوچا تھا۔ ہمارے بینک اکاؤنٹ روپوں سے بھرے ہوتے ہیں پھر بھی ہم پریشان ہوتے ہیں۔ دنیا کی آسانی ڈھونڈتے رہتے ہیں اور اس آسانی کے لئے محنت کئے جاتے ہیں۔ دولت جمع کرتے کرتے موت کا وقت قریب آ جاتا ہے مگر اُس کو اللہ کی راہ میں خرچ نہیں کرتے۔ مفلسی کے خوف سے شیطان ڈراتا رہتا ہے اور ہم ڈرتے رہتے ہیں۔ ہم اللہ پر بھروسہ نہیں کرتے۔ سورۃ التغابن میں ہے: ﴿وَمَنْ يُّوقِ شُحَّ نَفْسِهِ فَأُولَٰئِكَ هُمُ الْمُفْلِحُونَ﴾ (آیت ۱۶) ”اور جو شخص طبعیت کے بخل سے بچالیا گیا تو ایسے ہی لوگ فلاح پانے والے ہیں“۔ دنیا کے مزے لوٹنے کے بجائے جو کہ عارضی ہیں، آخرت کے لئے کوشش کیجئے۔ وقت بہت محدود ہے اور اعمال کے لئے وقت حقیقتاً بہت کم ہے۔ اپنے آپ کو عمل کے لئے تیار کیجئے۔ مؤمن کے لئے یہ دنیا قید خانہ ہے۔

ایک آدمی نے نبی اکرم ﷺ سے پوچھا: ”یا رسول اللہ (ﷺ)! کون سا صدقہ ثواب کے اعتبار سے بڑھا ہوا ہے؟ حضور اکرم ﷺ نے فرمایا: ”تو صدقہ ایسی حالت میں کرے کہ تندرست ہو، مال کی حرص دل میں ہو، اپنے فقیر ہو جانے کا ڈر ہو، اپنے مال دار ہونے کی تمنا ہو۔ اور صدقہ کرنے کو اس وقت تک موخر نہ کرے کہ روح حلق تک پہنچ جائے، یعنی مرنے کا وقت قریب آ جائے تو تُوئیوں کہے کہ اتنا مال فلاں (مسجد) کا اور اتنا مال فلاں (مدرسہ) کا، حالانکہ اب مال فلاں (وارث) کا ہو گیا“۔ (متفق علیہ)

اللہ تعالیٰ نے زندگی کی شکل میں جو مہلت دی ہوئی ہے اس سے فائدہ اٹھائیے اور خلوص دل سے توبہ کیجئے، اپنا مال اللہ کے راستے میں لگائیے۔ کچھ بعید نہیں کہ اللہ اپنے فضل سے آپ کی مالی پریشانیوں کو بھی دُور کرے اور آخرت کی ذلت سے بھی بچائیے۔ نیکیوں میں سبقت لے جانے کی کوشش کیجئے۔ دنیا میں لاکھوں روپے بینکوں میں جمع کروانے کی بجائے آخرت کے بینک میں جمع کروائیے۔ اپنی اولاد کی اچھی تربیت پر خرچ کریں۔ صدقہ جاریہ کے لئے اپنے پیسوں کو استعمال کریں۔ یہ یقین رکھئے کہ آپ کی اولاد کا جو نصیب ہے وہ اُسے ضرور ملے گا۔ ہماری حرص یہ ہوتی ہے کہ یہ بھی اپنی اولاد کے لئے جمع کر لیں اور وہ بھی۔ یہاں تک کہ ہم خود قبر میں چلے جاتے ہیں اور وہ مال انہیں مل جاتا ہے جو ان کے نصیب میں ہوتا ہے، باقی ضائع ہو جاتا ہے یا غلط ذرائع میں استعمال ہو جاتا ہے۔ البتہ جو مال آپ نے چھوڑا ہے اُس کا حساب آپ کو دینا ہوگا۔ آخرت کے حساب کے لئے اپنے آپ کو تیار کریں۔ اللہ پاک ہم سب کے لئے وہ امتحان آسان کرے۔ (آمین)

ترمذی کی حدیث ہے نبی اکرم ﷺ کا ارشاد ہے: ”سختی آدمی اللہ سے قریب ہے، جہنم سے دُور ہے جبکہ بخیل آدمی اللہ سے دُور ہے اور جہنم سے قریب ہے۔“
 غور کیجئے اور فیصلہ کن ارادہ کیجئے کہ اللہ کی رضا و خوشنودی کے لئے آپ کو کون سا راستہ اختیار کرنا ہے۔ صحیح مسلم کی حدیث ہے کہ ”صدقہ گناہوں کو اس طرح کھا جاتا ہے جس طرح آگ کو پانی کھا جاتا ہے۔“

اصلاح کی گنجائش انسان کو ہمیشہ اپنے پاس رکھنی چاہئے، کیونکہ یہی سوچ عمل کے لئے راستہ آسان کرتی ہے۔ اپنے آپ کو بخیلوں کی صف سے نکالنے، کیونکہ یہ تو یقینی بات ہے کہ بخیل شخص کبھی فلاح نہیں پاسکتا۔ یہ قرآن کی رائے ہے اور قرآن ہی ہمارے لئے معیار ہے۔

انفاق فی سبیل اللہ کے سلسلے میں چند مثالیں بیان کرنا چاہوں گی تاکہ پڑھنے والوں میں جوش پیدا ہو جائے، کیونکہ جوش اگر ہوش کے ساتھ ہو تو وہ انسان کو بلند یوں

کی طرف لے جاتا ہے۔ عقل اکثر انسان کو گمراہ کر دیتی ہے، کیونکہ عقل کا غلط استعمال اللہ پر بھروسہ ختم کر دیتا ہے۔ عقل کے ذریعے ہی شیطان انسان کو مفلسی کے خوف سے ڈراتا ہے۔ میں یہ نہیں کہہ رہی کہ عقل کا استعمال نہ کیا جائے، بلکہ میں یہ کہنا چاہ رہی ہوں کہ اگر آپ کو اللہ سے شدید محبت ہے تو اس معاملے میں عقل کو وقتی طور پر پس پشت ڈال دیں۔

غزوہ تبوک میں حضرت ابو بکر صدیق رضی اللہ عنہ اپنے گھر کا سارا سامان لے آئے تھے۔ خواتین نے اپنے زیورات سے بھر پور مدد کی تھی۔ حضرت عثمان رضی اللہ عنہ کو اس موقع پر بھی آنحضرت صلی اللہ علیہ وسلم نے جنت کی بشارت دی۔

ایک دفعہ حضرت عثمان غنی رضی اللہ عنہ نے مدینے میں قحط کے دوران ایک ہزار اونٹ مع اناج خیرات کئے۔ اگر آپؐ بھی یہ سوچتے کہ میں اور میری اولاد قحط کے دوران کھانا کہاں سے کھائیں گے یا میرا اتنا نقصان ہو جائے گا تو کبھی خیرات نہ کر پاتے۔ ان کا ایمان، ایمان باللسان نہ تھا بلکہ ان کا ایمان، ایمان بالقلب تھا۔ ہمیں بھی قلبی ایمان کی ضرورت ہے۔ ظاہری دنیا کو چھوڑنے کی ضرورت ہے اور آخرت کی زندگی کے لئے یقین کی ضرورت ہے۔

اسلامی معاشرے کی بنیاد رکھنے کے لئے نبی اکرم صلی اللہ علیہ وسلم نے انصار و مہاجرین کے درمیان جو اخوت کا رشتہ پیدا کیا وہ بہت بڑی مثال ہے۔ انصار نے مہاجرین کو اپنی آدھی آدھی جائیداد دے دی۔ آج آپ سوچیں کہ جب افغانستان سے مہاجرین آئے تو ان کے پاس رہنے کے لئے جگہ نہ تھی، لیکن گھروں میں جگہ دینا تو دور کی بات ہے کسی نے یہ بھی نہیں کیا کہ میدان میں ان کو خیمے ہی لگا دیں۔

بخاری شریف کی حدیث ہے کہ ”اگر آدمی کو ایک وادی سونے کی دے دی جائے تو وہ دوسری کی آرزو کرتا ہے اور دوسری کی تمنا کرتا ہے اور آدمی کا پیٹ مٹی یعنی قبر کے سوا کوئی چیز نہیں بھر سکتی۔“

اسی لئے نبی اکرم صلی اللہ علیہ وسلم نے اپنی امت کے لئے دعا کی تھی کہ:

اللَّهُمَّ اجْعَلْ رِزْقَ آلِ مُحَمَّدٍ قَوْنًا
 ”اے اللہ! میری اولاد کا رزق بقدر کفایت ہو۔“

یعنی ان کی بنیادی ضروریات پوری ہوتی رہیں۔ آتنا زائد نہ ہو جس کے چکر میں میری اولاد پھنس جائے۔

یہاں واضح کر دوں کہ غریب ہونے کی دعا نہیں مانگی جا رہی بلکہ یہ کہا جا رہا ہے کہ مال کی کثرت نہ ہو جس سے میری امت گمراہ ہو جائے۔ غربت تو انسان کو کفر تک لے جاتی ہے۔ اللہ سے اس کا فضل مانگتے رہنا چاہئے۔ اُس کا قرآن میں بھی حکم ہے۔ لیکن ہاتھ بھی کھلا رکھنا چاہئے۔ نخل سے بچتا ہی انسان کی آزمائش ہے۔ امام غزالی کی کتاب احیاء العلوم میں بیان کیا گیا ہے کہ ”کوئی فقیر یا غنی قیامت میں ایسا نہ ہوگا جو اس کی تمنا نہ کرے گا کہ دنیا میں اس کی روزی صرف بقدر کفایت ہوتی۔“

سب سے بری حسرت آخرت کی حسرت ہے۔ اپنی ضروریات کو محدود کریں۔ قناعت اور صبر پیدا کریں۔ مال کی محبت کی بجائے دل میں آخرت کا خوف پیدا کریں کیونکہ عقل مند انسان وہ ہے جو عارضی کی بجائے ابدی کا متنی ہو۔ اگر ہم حب مال سے نکل آئیں تو ہمارے پاس دین کے لئے بھی وقت نکل آئے گا۔ کیونکہ اگر ہمارے پاس پیسہ ہو تو ذہن اسے دوگنا کرنے میں یا اس کو خرچ کرنے کے سلسلے میں الجھا رہتا ہے۔ مشاہدہ کر کے دیکھ لیں آج کے لوگوں میں پیسے کی حرص کتنی ہے۔ شیٹس اور شیٹڈ رڈ ہمارے ذہنوں میں کس طرح راسخ ہے۔ ہم اور آپ اشیاء کی کثرتوں میں الجھے ہوئے ہیں۔ ہم بخوبی اپنے بارے میں جانتے ہیں اور اپنا محاسبہ کر سکتے ہیں۔

موجودہ دور کے حالات کتنے سنگین ہیں۔ اس کا اندازہ ہر شخص کو اپنی اپنی جگہ ہے کہ کس طرح ہم معاشی طور پر جکڑے ہوئے ہیں۔ یہ کوئی ڈھکی چھپی بات نہیں۔ آج وقت انفرادی نیکی کے علاوہ اجتماعی عمل کا بھی ہے۔ معاشی طور پر ہمارا ملک چاہے امیر ہو رہا ہے یا نہیں مجھے اس سے بحث نہیں، البتہ یہ حقیقت ہے کہ آج کا امیر شخص مزید امیر ہو رہا ہے اور غریب شخص مزید غریب ہو رہا ہے۔ حالات تیزی سے خراب ہو رہے

ہیں۔ صاحب حیثیت لوگ اپنے ارد گرد کے لوگوں کی مدد کریں۔ خصوصی طور پر ایثار کریں۔ یقیناً اس کی آپ کو سچی خوشی ہوگی۔ بہترین پیسہ وہ ہے جو اسلام کی بقا کے لئے استعمال ہو۔ جہاد فی سبیل اللہ اور اقامت دین کی جدوجہد کے لئے اپنا مال خرچ کیجئے، کیونکہ اسلام کی شمع آندھیوں کی زد میں ہے۔ اس کو آپ سب کے تعاون کی ضرورت ہے۔ اپنے خلوص کی چھاؤں کو اس پر تان دیں، کیونکہ جب تک یہ جل رہی ہے ہم باقی ہیں۔ جب ہم غافل ہو جائیں گے تو ہم مٹ جائیں گے، لیکن شمع نہیں بجھے گی، بلکہ اس کی حفاظت کے لئے اللہ دوسرے لوگوں کو پیدا کر دے گا۔ لیکن ہم آخرت کی فلاح سے محروم ہو جائیں گے۔ امام غزالی فرماتے ہیں: ”پہلے لوگ اس کو برا سمجھتے تھے کہ کوئی دن صدقہ کرنے سے خالی رہ جائے، چاہے ایک کھجور ہی کیوں نہ ہو یا روٹی کا ایک ٹکڑا ہی کیوں نہ ہو۔“

واخر دعوانا ان الحمد لله رب العالمین

ماہنامہ ”العصر“ کی آئندہ اشاعت خصوصی

نفاذ شریعت نمبر

مجلس عمل کی قیادت نے صوبہ سرحد میں حکومت بنانے کے بعد ”العصر“ مولانا مفتی غلام الرحمن صاحب مہتمم جامعہ عثمانیہ کی سربراہی میں ۲۱ مئی ۱۹۸۱ء کو ”نفاذ شریعت کونسل“ تشکیل دی، جس نے نہایت مختصر عرصے میں انتھک محنت کے بعد اپنی سفارشات مکمل کر کے حکومت سرحد کے حوالے کر دیں جو کابینہ کی منظوری کے بعد اب اسمبلی میں پیش ہونے والی ہیں۔ ”العصر“ اس سلسلے میں ”نفاذ شریعت نمبر“ شائع کر رہا ہے:

☆ پاکستان میں اسلامائزیشن کی کوششوں کا تاریخی جائزہ ☆ سیاسی اتحادوں کی تاریخ اور ان کا انجام ☆ مذہبی جماعتوں کے اتحاد ”مجلس عمل“ کے عوامل اور تاریخی کامیابی ☆ کونسل کی تشکیل کا پس منظر ☆ سیاسی اور قانونی رکاوٹیں ☆ کونسل کی سفارشات ☆ وزراء اور ارباب حکومت کے لئے اخلاقی ضابطے ☆ نفاذ شریعت ایکٹ ☆ حسب ایکٹ ☆ صحت، تعلیم، معیشت اور دوسرے شعبوں کے لئے کونسل کی سفارشات کی تفصیل ☆ سفارشات پر نامور اہل قلم کے تجزیے اور رپورٹیں ☆ آئندہ کے عزائم اور اس کے علاوہ بہت کچھ۔

صفحات: دوسو سے زائد..... اعلیٰ ایڈیشن: 100 روپے..... عام ایڈیشن: 76 روپے

نوٹ: چار کاپیاں خریدنے والے کے لئے ایک کاپی مفت
رابطہ: ناظم ماہنامہ ”العصر“ پوسٹ بکس نمبر 1209 جی پی او پشاور صدر

ڈاکٹر محمد حمید اللہؒ

ترکش مارا خدنگِ آخریں

تحریر: پروفیسر خورشید احمد

بر عظیم پاک و ہند کے علمی اور دینی افاق کو درخشاں کرنے والے تمام ستارے ایک ایک کر کے ڈوب گئے ہیں.....!

علامہ اقبال گئے، مولانا اشرف علی تھانوی گئے، مولانا ابوالکلام آزاد گئے، مولانا شبیر احمد عثمانی گئے، سید سلیمان ندوی گئے، مفتی محمد شفیع گئے، مولانا سید ابوالاعلیٰ مودودی گئے، ڈاکٹر فضل الرحمن گئے، مولانا امین احسن اصلاحی گئے، مولانا سید ابوالحسن علی ندوی گئے..... اور اب مشرق سے ابھرنے والے اس سنہری سلسلے کا آخری تارہ ڈاکٹر محمد حمید اللہ مغرب کی آغوش میں ہمیشہ کی نیند سو گیا..... انا للہ وانا الیہ راجعون!

محمد حمید اللہؒ ۱۶ محرم الحرام ۱۳۳۶ھ بمطابق ۱۹ فروری ۱۹۰۸ء حیدرآباد دکن میں پیدا ہوئے۔ دولت آصفیہ ہی میں ابتدائی سے اعلیٰ تعلیم تک کے مراحل طے کئے اور عثمانیہ یونیورسٹی سے جو بر عظیم کی تاریخ میں اردو کے محوری کردار اور اپنی اعلیٰ علمی روایات کی وجہ سے ایک منفرد مقام رکھتی تھی، ایم اے اور ایل ایل بی کی سندت امتیازی شان سے حاصل کر کے اسی جامعہ میں تدریس کی ذمہ داریاں سنبھال لیں۔ تقسیم ملک سے کچھ قبل اعلیٰ تعلیم کے لئے جرمنی گئے اور بون (Boon) یونیورسٹی سے بین الاقوامی قانون کے موضوع پر تحقیقی مقالہ لکھ کر ڈی فل کی سند حاصل کی۔ ڈاکٹر حمید اللہؒ کی یہی تحقیق تھی جو بعد میں ضروری اضافوں کے ساتھ ان کی شہرہ آفاق تصنیف Muslim Conduct of State بنی۔ جرمنی سے فرانس منتقل ہو گئے اور سوربون (Sorbonne) یونیورسٹی سے عہد نبویؐ اور خلافت راشدہ میں اسلامی سفارت کاری

کے موضوع پر مقالہ لکھ کر ڈی لٹ کی سند حاصل کی۔

اس زمانے میں سقوط حیدرآباد (۱۹۴۸ء) کا سانحہ رونما ہوا۔ اس کے بعد پھر ڈاکٹر حمید اللہ پیرس ہی کے ہو کر رہ گئے۔ میرے استفسار پر ایک بار بتایا کہ میں دولت آصفیہ کے پاسپورٹ پر یورپ آیا تھا۔ پھر میری غیرت نے قبول نہ کیا کہ بھارت کا پاسپورٹ حاصل کروں۔ فرانسیسی شہریت بھی ساری عمر حاصل نہ کی۔ پناہ گزین کی حیثیت پر تمام عمر قانع رہے اور محض وثیقہ راہ داری (travel documents) کے ذریعے عالمی سفر کرتے رہے جس کے تحت چھ ماہ کے اندر اندر انہیں فرانس واپس آنا پڑتا تھا۔ سچی بات یہ ہے کہ وہ نہ صرف یہ کہ کسی ملک کے بھی شہری نہ تھے بلکہ ذہنی اور مادی ہرد و اعتبار سے اس دنیا ہی کے شہری نہ تھے۔ ستر سال بغیر پاسپورٹ کے گزارے اور بالآخر وہاں چلے گئے جہاں کسی ذنیوی پاسپورٹ کی ضرورت نہیں ہوتی..... ہاں ان کے پاس ایمان، عمل صالح اور علم و تحقیق اور دعوت و تبلیغ کے لئے وقف کی جانے والی زندگی کا سرمایہ تھا اور یہی سب سے کام آنے والی چیز ہے۔

ڈاکٹر حمید اللہ مشرق اور مغرب کی نوزبانوں پر قدرت رکھتے تھے اور چار میں (اردو، انگریزی، فرانسیسی، عربی) بلا واسطہ تحریر و تقریر کی خدمت انجام دیتے تھے۔ مطالعہ اور گفتگو کی اعلیٰ استعداد جرمنی، اطالوی، فارسی، ترکی اور روسی زبانوں میں بھی حاصل تھی۔ پیرس کے مشہور تحقیقی مرکز Centre National de la Recherche Scientifique سے ریٹائرمنٹ تک وابستہ رہے۔

علم و تحقیق اور دعوت و تبلیغ سے ایسا رشتہ باندھا کہ رشتہ ازدواج کی فکر کی مہلت بھی نہ ملی اور امام ابن تیمیہ کی سنت پر عمل کرتے ہوئے گھربار کے جھگڑے سے آزاد رہے اور صرف علم کا ورثہ چھوڑا۔ عالم اسلام کی چوٹی کی جامعات میں تدریس کے فرائض انجام دیئے، خصوصیت سے جامعہ استنبول سے طویل عرصے تک متعلق رہے۔ وہ ہر سال چند ماہ وہاں گزارتے تھے۔ جامعہ اسلامیہ بہاولپور میں بھی ۱۲ خطبات دیئے جو ”خطبات بہاولپور“ کے عنوان سے شائع ہوئے اور ان کا خوبصورت انگریزی ترجمہ ڈاکٹر افضل

اقبال نے کیا اور یہ The Emergence of Islam کے نام سے شائع ہوئے۔
 ڈاکٹر حمید اللہ فکر و نظر کے اعتبار سے ٹھیکہ مسلمان تھے۔ انہوں نے سلف کے
 نقطہ نظر کو پوری دیانت سے جدید زبان اور استشراق کے اسلوب سے فائدہ اٹھاتے
 ہوئے پیش کیا اور ایک حد تک یہ کہنا درست ہوگا کہ اسلامی علوم اور دور جدید کے طلبہ
 اور محققین کے درمیان ایک پل بن گئے۔

ڈاکٹر حمید اللہ کی علمی دلچسپیوں کا دائرہ بڑا وسیع تھا اور اس حیثیت سے ان کا کام
 کثیر الہجتی (multi dimensional) تھا۔ انہوں نے تحقیق کے مختلف میدانوں
 میں بڑے معرکہ کی چیزیں پیش کیں، لیکن شاید ان کی سب سے زیادہ دین
 (contribution) مسلمانوں کے بین الاقوامی قانون کے میدان میں ہے جس میں
 انہوں نے علمی دنیا سے یہ منوالیا کہ بین الاقوامی قانون کے اصل بانی مسلمان فقہاء اور
 علماء ہیں، سترھویں صدی کے مغربی مفکرین نہیں۔ تدوین حدیث کے باب میں بھی ان
 کا کام بڑا وسیع ہے اور صحیفہ ہمام بن منبہ کی تالیف اور اشاعت ان کا بڑا کارنامہ ہے
 جس نے یہ ثابت کر دیا کہ حدیث کی کتابت دور رسالت مآب ﷺ اور دور خلافت
 راشدہ ہی میں شروع ہو گئی تھی۔ یہ مسودہ ان کو جرمنی کی ایک لائبریری سے ملا جس کو
 مناسب انداز میں تدوین کر کے اور یہ دکھا کر کہ اس اولین مسودے میں لکھی ہوئی
 احادیث اور بعد کے مجموعوں میں پائی جانے والی احادیث میں کوئی فرق نہیں ہے
 انہوں نے بڑے سائنسی انداز میں حدیث کی صحت کو منوانے میں بیش بہا خدمات انجام
 دیں۔ حضور پاک ﷺ کی سیاسی زندگی، آپ کے غزوات، سفر ہجرت، خطوط اور وثائق
 کی تلاش اور ترتیب..... ان سب میدانوں میں ڈاکٹر حمید اللہ نے تحقیق اور تنقید کے وہ
 نقوش قائم کئے ہیں جو تادیر چراغ راہ رہیں گے۔

اسلامی فقہ کی تدوین اور خصوصیت سے امام ابوحنیفہ کی methodology پر
 ان کا کام راہ کشا حیثیت رکھتا ہے۔ اسلامی قانون اور قانون روما کے فرق کو بھی انہوں
 نے بڑے قاطع دلائل سے ثابت کیا اور مستشرقین کے اس غبارے سے ہوا نکال دی کہ

اسلامی قانون دراصل قانون روما سے ماخوذ ہے۔ دنیا کی مختلف زبانوں میں قرآن پاک کے ترجموں کی معلومات کو جمع کرنا بھی ان کا ایک پسندیدہ موضوع تھا اور اس سلسلے میں ان کی کاوش اساسی اور بنیادی کوشش کا مقام رکھتی ہے۔ ان کے طرز تحقیق میں صرف کتابی محنت ہی شامل نہ تھی۔ حضور پاک ﷺ کے سفر ہجرت کی تحقیق میں انہوں نے پایادہ گھوڑے اور اونٹ کی پیٹھ پر بیٹھ کر اس راستے پر عملاً سفر کیا جس سے حضور پاک نے ہجرت فرمائی تھی اور اس طرح اس شاہراہ کو متعین کیا جو روایات میں دھندلی ہو گئی تھی۔ قرآن پاک اور سیرت مبارکہ ان کی زندگی کے صورت گری ہی نہ تھے ان کی علمی دلچسپی کا بھی محور تھے۔

فرانسیسی زبان میں قرآن پاک کا ترجمہ اور فرانسیسی زبان ہی میں دو جلدوں میں سیرت پاک کی تدوین بھی ان کے نمایاں کاموں میں سے ایک ہے۔ سیرت کی کتاب کا انگریزی ترجمہ بھی ڈاکٹر صاحب نے خود ہی کیا ہے جو شائع ہو گیا ہے۔ سو سے زیادہ مقالے اور مضامین ان کے قلم سے نکلے اور اہل علم کی تشنگی دور کرنے کا ذریعہ بنے۔ یقیناً ان کی چھوٹی بڑی کل کتب کی تعداد ۱۵۰ سے زیادہ ہے۔

ڈاکٹر حمید اللہ سے میری پہلی ملاقات اس زمانے میں ہوئی جب میں ابھی طالب علم تھا اور اسلامی جمعیت طلبہ میں سرگرم تھا اور وہ پاکستان کی پہلی دستور ساز اسمبلی کو اسلامی دستور سازی میں مدد دینے کے لئے پاکستان آئے ہوئے تھے۔ وہ مولانا سید سلیمان ندوی، مفتی محمد شفیع اور مولانا ظفر احمد انصاری کے ساتھ مجلس تعلیمات اسلامی کے رکن تھے اور اسمبلی کی عمارت ہی کے ایک حصے میں ان کا دفتر تھا۔

پھر ڈاکٹر صاحب نے اس وقت مجھے چونکا دیا جب ”چراغِ راہ“ کے اسلامی قانون نمبر کی اشاعت پر بالکل غیر متوقع طور پر ان کا تین صفحے کا خط موصول ہوا۔ اور تین صفحے بھی ایسے کہ ان میں ۱۰ صفحات کا لوازمہ موجود تھا، کیونکہ ڈاکٹر صاحب ہلکے کاغذ پر چھوٹے حروف میں اس طرح لکھتے تھے کہ مختصر حاشیے کے سوا ہر جگہ بھری ہوتی تھی۔ اس سے بھی زیادہ چونکا دینے والی بات ان کی محنت تھی۔ اسلامی قانون نمبر پر بہت خوش

تھے۔ بڑی فراخ دلی سے اس کی تعریف کی لیکن ساتھ ہی بڑے انکسار سے لکھا کہ آپ کو زحمت سے بچانے کے لئے دوسرے ایڈیشن کے لئے کتابت کی غلطیوں کی نشان دہی کر رہا ہوں اور اس طرح صفحہ اور سطر کے تعین کے ساتھ تین صفحوں میں انہوں نے میری اور میرے ساتھیوں کی بے احتیاطی کی تلافی کا سامان کر دیا تھا۔ ڈاکٹر صاحب سے خط و کتابت کا سلسلہ چالیس سال پر پھیلا ہوا ہے مگر کس دل سے لکھوں کہ اس کا بیشتر حصہ محفوظ نہ رہ سکا! آخری خط میری مختصر کتاب Family Life of Islam کے فرانسیسی ترجمے پر ان کی تصحیح و تنقید سے عبارت تھا۔

ڈاکٹر صاحب نے ۱۹۴۸ء میں جو فلیٹ پیرس میں کرائے پر لے لیا تھا وہ ایک ایسی عمارت کی چوتھی منزل پر تھا جس میں لفٹ نہ تھی۔ انہوں نے پیرس کے قیام کے آخری ایام تک اسی میں سکونت رکھی۔ اس فلیٹ کا ایک ایک کونہ بشمول باورچی خانہ کتابوں سے بھرا ہوا تھا اور یہی ان کی سب سے بڑی دولت تھی۔ زندگی اتنی سادہ کہ کپڑے کے چند جوڑوؤں اور کھانے کے چند برتنوں کے سوا ان کے گھر میں کچھ بھی نہ تھا۔ کھانے کے بارے میں بھی اتنے محتاط تھے کہ حلال گوشت نہ ملنے کے باعث زمانہ طالب علمی میں ہی گوشت کو خیر باد کہہ دیا تھا۔ سبزی اور پیاز پر گزارا کرتے تھے۔ اور جب یہ شبہ ہوا کہ پیاز میں بھی جانور کی آنتوں کی چربی استعمال ہوتی ہے تو اس سے بھی دست کش ہو گئے۔ علم و تقویٰ، قناعت اور سادگی میں سلف کی مثال تھے۔

میں نے ڈاکٹر صاحب کے ساتھ متعدد علمی مذاکرات میں شرکت کی ہے لیکن سب سے زیادہ یادگار وہ مخیم (ترینی کیپ) تھا جو فرانس میں ایک دیہاتی علاقے میں فرانس کے مسلمان طلبہ کی اسلامی تنظیم (UMSO) کے تحت منعقد ہوا تھا اور جس میں پانچ دن رات ہم نے ساتھ گزارے۔ ڈاکٹر صاحب بھی عام طلبہ کی طرح زمین پر سوتے اور اپنے برتن اپنے ہاتھ سے دھوتے تھے۔ مجھے یہ سعادت بھی حاصل ہوئی کہ کمال التفات سے ڈاکٹر صاحب نے میری تقاریر کا فرانسیسی زبان میں ترجمہ فرمایا۔ فجزاہم اللہ

وقت کی پابندی میں بھی ڈاکٹر صاحب اپنی مثال آپ تھے۔ اس کی کوئی دوسری مثال اگر میں دے سکتا ہوں تو وہ مولانا سید ابوالاعلیٰ مودودی کی ہے۔ یہاں اس واقعے کا ذکر بھی شاید غیر متعلق نہ ہو (اور اس کے راوی ڈاکٹر صاحب کے دیرینہ ساتھی اور میرے بزرگ دوست احمد عبداللہ المسدوسی مرحوم ہیں) کہ حیدرآباد کا نوجوان حمید اللہ اپنی پوری طالب علمی کے دور میں صرف ایک بار کلاس میں تاخیر سے پہنچا (غیر حاضری کا تو سوال ہی نہ تھا) اور یہ وہ دن تھا جب ان کی والدہ کا انتقال ہوا۔ تدفین کے بعد یہ نوجوان سیدھا جامعہ گیا اور کلاس میں شریک ہو گیا۔

پیدا کہاں ہیں ایسے پراگندہ طبع لوگ

افسوس تم کو میر سے صحبت نہیں رہی

ڈاکٹر حمید اللہ صرف علم و تحقیق ہی کے مرد میدان نہ تھے، دعوت و تبلیغ میں بھی ڈوبے ہوئے تھے۔ پیرس کی جامع مسجد میں ایک مدت تک تعلیم و تدریس کی خدمت انجام دیتے رہے۔ انفرادی ملاقاتوں سے لے کر تبلیغی دورے اور ملکی اور بین الاقوامی کانفرنسیں، ہر جگہ انہوں نے دعوت کا کام انجام دیا۔ فرانس میں وہ صرف شمالی افریقہ کے مسلمانوں کا ہی مرجع نہ تھے بلکہ فرانسیسی مسلمانوں کا بھی ایک حلقہ ان کے گرد قائم تھا۔ طلبہ اور نوجوانوں میں وہ بے حد مقبول تھے۔ وہ ان کو وقت دینے میں بے پناہ فراخ دل تھے۔

ڈاکٹر حمید اللہ سیاسی آدمی نہ تھے۔ ارباب حکومت نے ان کو قریب لانے کی کوشش کی لیکن وہ ہمیشہ ان سے کنارہ کش رہے۔ علمی اور ادبی اعزازات سے ان کا پیچھا کیا لیکن وہ ہمیشہ ان سے دامن کش رہے۔ مجھے علم ہے کہ فیصل ایوارڈ میں ان کا نام آیا لیکن انہوں نے معذرت کر لی۔ پاکستان نے ہجری ایوارڈ ان کو پیش کیا مگر انہوں نے رسمی طور پر قبول کرنا پسند نہ کیا اور رقم اسلامک یونیورسٹی کے لئے وقف کر دی۔ سیاسی نہ ہوتے ہوئے بھی ان کی دینی حس اتنی بیدار تھی کہ آزاد حیدرآباد دکن سے یورپ جانے کے بعد مقبوضہ حیدرآباد دکن کبھی واپس نہ آئے، بلکہ جب میں نے اصرار کیا کہ

اسلامک فاؤنڈیشن لسٹر کے پروگرام میں شریک ہوں تو بڑے دکھے دل سے کہا کہ میں اس انگلستان کی سرزمین پر قدم رکھنا پسند نہیں کرتا جس نے میرے آزاد ملک کو بھارت کی غلامی میں دے دیا۔ وہ کبھی برطانیہ نہ آئے۔

ڈاکٹر حمید اللہ اس وقت تک تصنیف و تالیف اور تحریر و تقریر میں مصروف رہے جب تک قویٰ نے ساتھ دیا۔ جب بیماریوں نے اس طرح آ لیا کہ یہ کام جاری نہ رکھ سکے تو اپنی جان سے قیمتی لائبریری علمی کاموں کے لئے وقف کر دی اور خود امریکہ میں اپنے عزیزوں کے پاس چلے گئے۔ جب مجھے ایک اعلیٰ پاکستانی افسر اور سید حسین نصر کے توسط سے ان کی اس حالت کا علم ہوا تو میں نے کوشش کی کہ وہ پاکستان تشریف لے آئیں، اور اس سلسلے میں صدر مملکت کو میں نے ایک خط بھی لکھا جس کا مثبت جواب ملا، لیکن ڈاکٹر صاحب نے اپنے اعزہ کی پیشکش کو ترجیح دی اور فلوریڈا منتقل ہو گئے۔ افسوس پاکستان ان کے اس آخری دور میں ان کی خدمت کی سعادت سے محروم رہا۔ ۲۰۰۲ء کے دسمبر کے تیسرے ہفتے میں ایک صدی (۹۵ سال) اس عالم ناپائیدار میں گزار کر، علم و دعوت کی سینکڑوں شمعیں روشن کر کے، اللہ کا یہ بندہ اپنے رب کی طرف مراجعت کر گیا تا کہ عباد الرحمن کے ابدی مسکن کو پالے۔ اللہ تعالیٰ ان کی خدمات کو قبول فرمائے، ان کی بشری لغزشوں سے صرف نظر کرے اور انہیں جنت کی بہترین وادیوں میں جگہ دے۔

آساں تیری لحد پر شبنم افشانی کرے!

قرآن حکیم کی مقدس آیات اور احادیث نبوی آپ کی دینی معلومات میں اضافے اور تبلیغ کے لئے شائع کی جاتی ہیں۔ ان کا احترام آپ پر فرض ہے۔ لہذا جن صفحات پر یہ آیات درج ہیں ان کو صحیح اسلامی طریقے کے مطابق بے حرمتی سے محفوظ رکھیں۔